

# IL - MALTI

QARI LI TOHROĠ

L-AKKADEMJA TAL-MALTI



GUNJU

1964

## MA NIMITAWX IZZEJJED

Waħda mid-drawwiet li qed naraw f'dawn iż-zminijiet dejjem tikber, l-iktar mill-aħħar gwerra 'l hawn, hija dik li nħobbu nimitaw minn għand il-barranin kull haġa ġdida li tidholl fil-ħajja ekonomika, artistika, profana, galanti, sportiva, eċċ., — drawwa li għoddha xorbott u tfiet kull lewn karatteristiku ta' pajjiżna; tagħzilna u tifrigna minn dik il-prerogativa ta' dak li hu tagħna, u ta' dak kollu wkoll li hu sabiħ u għażiż fina.

F'dawn l-erba' kelmiet editorjali ma nistgħux nidhlu fl-irqaaqat ta' dan is-sugġett, iżda li nsemmu, u naghmlu fuq fuq xi kummenti li jinteressaw u joqorsu s-sentimenti nazzjonali, u l-iktar lill-qarrejja ta' "IL-MALTI".

Ix-xjuħ għadhom jiftakru sewwa kif minn xi ħamsin sena 'l hawn sar tibdil kbir fid-drawwiet tal-ħajja tal-pajjiż, tad-djar, ta' l-irġiel u tan-nisa, l-iktar fl-ilbies, li madankollu narawh jitbiddel mal-moda minn sena għal oħra u, iżjed uko! imbagħad, fil-ħajja soċjali li ma tagħzilhiex minn dik ta' pajjiżi kontinentali.

Għal dak li hu lbies insemmu biss dik li fuq in-nisa tagħna kienet il-karatteristika tas-satra fl-ilbies nazzjonali tan-nisa Maltin — jġifieri l-ghonnella. Il-lum, l-ghonnella, mill-ewwel gwerra 'l hawn, waslet biex tghib għalkollox mad-dehra ta' l-inġenji ġodda tas-sewqan, fit-traffiku tat-triqat, u ma ssibhiex ħlif stampata fuq xi bolla tal-posta jew fuq xi kartolina flimkien ma' xi tifkira tradizzjonali tal-qdumijiet ta' Malta. Il-lum l-istar fuq ras il-mara, mill-aħħar gwerra 'l hawn, mexxa kollu kemm hu fuq dak ta' l-ibliet tal-kontinent ta' l-Ewropa, u ta' artijiet oħra qrib lejna, u sew ix-xebbiet kemm nisa tarahom joħorġu xuxa.

It-traffiku fil-gzejjer ta' Malta l-lum biddel ħafna mill-fiżjonomija tal-pajjiż u mill-kwadru tal-ħajja profana u ekonomika tiegħu. It-traffiku tal-lum hija haġa li resqet iktar fil-qrib in-nies ta' l-irħula ma' ta' l-ibliet b'tjbdil fid-drawwiet, fl-ilbies, u wessgħet ukoll l-isfera

intellettuali u progressiva tal-moħħ tal-ġenerazzjoni l-ġdida fiz-zoni u fl-irkejjen kollha tal-Gżejjer ta' Malta.

Fil-ħajja mgħaġġla tal-lum, il-mara tad-dar, b'riħet il-progress fl-invenzjonijiet ta' għodod ġodda ta' tisjir u ħasil b'gass u elettriku, naqset mit-tbatija u ħela ta' żmien, u sa hawn kull tibdil sewa ta' ġid u ma tantx biddel mill-fiżjonomija tal-ħajja ekonomika tad-dar u tal-familja, iżda fl-esiġenzi tal-moda tal-lum, u ta' drawwiet oħra ġodda hemm baħar x'jaqsam bejn il-ħajja Maltija soċjali ta' dari u dik tal-lum.

It-twaletta tal-mara, il-gwardarobba tagħha tal-lum, l-istil ġdid tal-mobbli tad-dar, it-tiżjin kapriċċuż ta' ħitan, soqfa, dawl, kmamar, salotti u swali, ta' vetrini kollha fided ileqqu,—id-drawwiet ġodda ta' laqgħat ta' ferħ ta' twelid, għerusija u żwieġ — biddlu għalkollox il-kwadru tal-ħajja soċjali fil-familji Maltin, kwadru li l-lum għoddu wasal biex jidhol fil-pittura ta' Picasso—drawwiet ġodda li difnu għal kollox dawk ta' bilkemm sittin sena ilu. Il-“make-up” tal-mara Maltija tal-lum, b'xi drawwiet oħra li ttieħdu mir-raġel, ma nafuhomx fuqha ħlief minn xi snin 'l hawn, ibda mil-“lipstick”, il-“manicure”, u spicċa fil-“jeans” u s-sigaretti!

L-imitazzjoni u s-self ta' drawwiet u modi minn għand il-barranin, barra milli fil-ħajja ekonomika tad-dar u fil-konvenjenzi soċjali, insibuhom ukoll fil-wisa', f'dawn l-aħħar żminijiet, f'dik li hi arti: pittura, mużika, żfin, kant u letteratura. Il-progress fl-educazzjoni tal-ġenerazzjoni l-ġdida fetaħ it-triq għal tibdil tal-għaġeb, ukoll fl-isports u logħob taħt l-influenza ma' soċjetajiet sportivi barranin. Sa ħamsin sena ilu l-“jazz” kien għadu ma qatilx il-mużika klassika tas-swali, hekk ukoll il-kant modern, li l-lum jimxi mal-motivi ritmiċi sinkopati tal-“jazz”, kien għadu ma xorobx dawk il-melodiji tal-kanzunetti u romanzi sentimentali ta' Piedigrotta. Hekk ukoll ir-“rock 'n roll”, it-“twist”, il-“limbo-rock” u ċ-“cha-cha” kienu għadhom ma qatlux iż-żfin eleganti u kavalleresk tal-“waltz”, tal-“barn-dance”, tal-“polka”, tal-“kontradanza” u tal-“lanċieri” li sa ftit snin, wara l-ewwel gwerri l-kbira, kienu għadhom ihennu s-swali tal-ballijiet u tal-kunċerti. Fil-motivi ġodda sew tal-mużika kemm tal-kant u kemm taż-żfin, il-lum insibu taħsir fil-valur ta' gosti estetici li ftit ftit qed joqtlu l-ħlewwa u l-melodija ta' kull mużika serja umanistika, u saħansitra, dik li hi mużika operistika moderna.

Il-lum naraw li sew il-pittura kemm l-arkittettura, kemm ukoll

il-letteratura, u l-iktar il-poeżija, qeġhdin ftit ftit jinfatmu mill-istil tradizzjonali tal-klassiċizmu u romantiku u fihom jinholqu motivi bar-ranin b'gosti estetici ġodda li ma jaqblux ma' l-istil tradizzjonali, li xi minn daqqiet, nġhidu għal dik li hi arkitettura, jistonaw ma' l-istess ambjent, bħalma nsibu f'xi postijiet ta' xatt il-baħar fejn inbnew djar ta' stil modern, imżewwaq b'kuluri li tellfu l-pregġu rustiku tal-kwadru naturali tal-bajjiet ta' Malta u Għawdex.

Fil-poeżija Maltija jidher li għadhom ma daħlux ix-xejriet ta' dik il-poeżija ġdida li f'artijiet oħra biddlet il-motivi tal-poeżija tradizzjonali klassika li s'issa rdajna minnha, biex ma nsemmux dawk ix-xejriet moderni li biċċa minnhom mietu, tista' tgħid fin-nieqa, u baqgħet l-aħħar waħda, dik li l-lum tissejjah "ermetika".

Mill-1912, il-poeżija Maltija, minn dik il-fasla qadima tal-għana Malti, bdiet tidher b'libsa ġdida mfassla fuq dik tal-poeżija klassika Taljana li l-lum narawha qalbet ukoll għall-poeżija romantika li biha l-poeti tagħna żejnu l-ewwel pagni tal-letteratura Maltija, b'versi li jistgħu joqogħdu ma' dawk li naqraw f'islna oħra. U, għalkemm sal-lum il-poeżija Maltija ma meddet ebda pass 'il quddiem biex til-ħaq l-istil modern ta' Zanella, Pascoli, Carducci u D'Annuzio, għamlet isem saħansitra fil-versi tal-ġenerazzjoni ġdida tal-lum.

Jidher, għalhekk, illi l-fasla prosodika u l-immaginazzjoni poetika Maltija baqgħu s'issa marbutin ma' dawk li nsibu f'poeti Taljani tas-Seklu Dsatax bħalma huma l-Monti, Manzoni, Leopardi—xejriet poetiċi li bihom Dun Karm kiseb l-isem ta' Poeta Nazzjonali.

Li kieku Dun Karm fil-versi tiegħu wera xejriet oħra bħal dawk li nsibu fil-poeżija tal-poeti ermetiċi tal-lum, ma kienx jagħmel dak l-isem ta' Poeta Nazzjonali li kiseb fostna. Għad irid iġġaddi bosta żmien biex il-mentalità tal-poeti tagħna tintgħagen bil-ħmira ta' xi poeti moderni tal-lum, u biex mill-banda l-oħra x-xeħta kulturali tal-kittieba u tal-poplu Malti jkunu jistgħu jgerrgħu u japprezzaw il-valur intrinsiku u sintetiku tal-poeżija ta' Ungaretti, Montale, u Quasimodo, — poeżija li wara kollox l-istess kompilaturi ta' l-aħjar antoloġiji jiddefinewha bħala poeżija mudlama, indeċifrabbli, il-għaliex ma tarmi ebda dawl fir-ruħ tal-qarrej.

A. CREMONA.

# PREXILLA

Ta' GIUSEPPINA ATTARD MONTALTO

L-aħbar tál-mewt ta' Prexilla griet mar-raħal kollu bħal leħħa ta' berqa. In-nies kollha ġew jarawha; id-dar tagħha mtliet bin-nies, iduru u jħarsu, jiflu u jmissu qishom dahlu f'xi mużew. Dik id-dar kienu jafuha, mhux l-ewwel darba li dahlu. Kienet tgħix weħidha għal tant u tant snin. U tassew hassewħom stramb li Prexilla ma kinetx qed ddu magħhom, kif dejjem kienet tagħmel kull darba li jmorru n-nies u l-ħbieb tagħha jarawha u jghaddu xi nofs ta' nhar flimkien. Kollha hassew għaliha, wiċċhom imnikket u bid-dmugh f'ghajnejhom, miġburin fi gzuz jitkellmu fuqha minn taħt ilsien u jibkuha. Hadd ma jemmen li kienet mejta, ma kinux jistennewha li tmut hekk. Tassew kienet l-aktar mara xiħa fir-raħal, imma ħaġa tal-ghaġeb, ma kinetx tidher li kellha ħamsa u disghin sena. Minn kemm nies xjuħ li kien hemm fir-raħal hadd minnhom ma jiftakar ir-raħal mingħajr Prexilla, u hadd ma jiftakarha żaġħżuġha. Kienet caħlet fil-ħajja tagħhom bla ma hadd induna biha, bħal xitla li ma tagħtix fil-ghajn ħlief meta tikber u ssir siġra kbira. Forsi kienet għaddiet żgħożiħa fid-dell tad-dar kbira u l-ġid li kellha. Imbagħad wara l-mewt ta' zijuha bdiet tidher u titkellem man-nies, li malajr ħadu grazzja magħha u ħabbewha. Fejn setgħet għamlet dejjem ġid, u għenet fejn kienet taf li hemm il-bzonn. Fuqha hadd ma kien jaf xejn. Kieret sinjura kbira? Kellha lil xi hadd jiġi minnha? Min kienet? Misteru. Hadd ma kien jaf xejn, imma kienu jghidu li ġod-dar, x'imkien moħbija, għandha kaxxa ta' l-injam, imsakkra u ssiġillata, mimlija flus u brillanti. U din il-kaxxa kienet teżisti tassew. Dan kienet qalitu waħda *nurse*, li kienet marret iddur biha meta kienet marida. U issa Prexilla kienet mejta! Imma possibbli li kienet mejta? Din il-mistoqsija kienet fuq fomm kulhadd, bħallikieku mietet xi tfajla mimlija saħħa u ħajja li l-mewt tagħha giebet ħasra fil-qalb ta' kulhadd. Għaliex ħaduha daqshekk bi kbira? Mhux kulhadd għandu jmut? Ma kinetx kbira biżżejjed li wieħed jistennieha tmut minn jum għal ieħor? Tassew. Forsi għax kellha wiċċa li hadd ma seta' jfissru, kellha fiżjonomija mhix komuni; ma kienx wiċċ ta' xiħa u anqas ta' żaġħżuġha. Kien wiċċ li ż-żmien ma ħallieħ fuqu l-istampa tiegħu, kien ħanin magħha u ħallieħa l-ħlewwa tat-tbissima, għajnejn mimlijin ħajja u grazzja fil-movimenti kollha tagħha. Għalhekk in-nies u l-ħbieb tagħha hadd ma riedha tmut, ma riduħieħ tsiċċa, ma jarawħieħ iżjed.

Hija kienet taf il-problemi ta' kulhadd, kienet taf l-affarijiet tal-familji kollha tar-raħal, is-segrieti u diffikultajiet ta' kulhadd. Kienu jmorru għandha jghidulha d-dwejjaq u l-gwaj tagħhom, u hija bil-ħlewwa tal-kelma u l-manieri tagħha, kienet tagħraf tikkonslahom,

u tibgħathom lura f'darhom bi tbissima u b'kelma ta' barka, ta' dik ir-ruh hekk tajba u gentili. Izda haġa tal-ghageb, fuqha hadd ma kien jaf xejn, hliet li ma kinetx miżżewġa. Għaliex? X'kien is-sigriet? X'kien l-imghoddi tagħha? Misteru. Kienu jissuspettaw li f'hajjitha għandha segriet, u l-fatt li kienet tobghod l-irġiel kollha kien aktar iħassibhom li f'hajjitha kien hemm xi haġa. Ukoll lit-tfal subien ma kinetx tista' għalihom, kienet tkeccihom minn madwar il-ġnien tagħha kull darba li kienu jingabru jilaghbu hdejh, u mbaġħad huma, ta' tfal li kienu, jinbxu l-kelba li kellha, u jekk il-qattusa tkun għal għajn tax-xemx fuq iċ-ċint tal-ġnien, kienu jitfghulha l-ġebel. Lill-bniet għall-kuntrarju kienet thobbhom hafna, żgħar u kbar, ta' kull età, u lil dawk li kienu jaslu biex jiżżewġu kienet tagħtihom somma sabiha ta' flus bhala rigal tat-tieg.

Izda ġara li malli xterdet l-aħbar tal-mewt tagħha, minn x'imkien, minn xi rokna tad-dinja tfaċċat Frangiska, kuġina tagħha. Din kienet mara mdaħħla fiż-żmien, b'nuċċali oħxon u skur fuq imneħirha, imqita u ta' ftit kliem. Din bdiet iddur mad-dar, tikkmanda u tordna, u tinkorla mal-ġirien li kien hemm ġew, għaliex ma baġhtux javżawha li kienet marida. Xi whud wieġbu li Prexilla kienet talbithom ma jghidu lil hadd, oħrajn li lanqas biss ma kienu joholmu li għandha kuġina. Oħrajn qalu li meta riedu jsejhu lit-tabib, bdiet tghajjat u ma riedet bl-ebda mod li jidhol it-tabib jaraha.

Fir-raħal kien hemm tabib wieħed, xiħ hafna, xiħ daqs-kemm kienet xiħa Prexilla. Raġel miżżewweġ b'uliedu kollha kbar u mxer-rdin mad-dinja. Prexilla qatt ma kienet kellmitu, qatt ma sellmitlu, qatt ma ħarset lejha, avolja kien raġel minn tagħna hafna, qalbu tajba u mill-aħjar; in-nies kollha kienu jirrispettawh hafna, għax kienu jsi-buh magħhom malli jibagħtu għalih. Jiftakru li darba, meta kien hemm xi hbieb għandha, waqa' l-kliem fuq dan it-tabib, u qalu li darba f'żgħozitu kien għarus uħallieha ftit granet qabel it-tieg biex jiż-zewweġ oħra aktar sinjura. Izda dak iż-żwieġ ma kienx irnexxa u għexu dejjem fl-inkwiet. L-għarusa li kellu qabel u zelaqha, kienet għabet u qatt ma dehret iżjed jew semgħu x'għadda minn għaliha. Prexilla, meta semgħethom għidu din l-istorja, qamet u marret thares mit-tieqa li kienet tagħti għall-ġnien, bla ma qalet kelma, b'hekk uriethom kemm kienet tobghod titkellem u tisma' fuq irġiel; kienet qaltihom li jekk għad xi darba timrad, qatt ma jidhol tabib għandha biex jaraha. Izda, meta mietet it-tabib kellu jidhol bilfors. Dawk in-nies li kienu marru għalih, urewh mnejn għandu jgħaddi għall-kamra tagħha, u deħrilhom li rawh jieqaf fejn il-bieb iħares lejn il-katavru, donnu qiegħed jaħsibha fuqu nnifsu u daħal rizolut. Għal ftit baqa' jħares ċass lejn wiċċha, f'għajnejh deħru xi demgħa; u minn taħt l-ilsien semgħuh itenni għal darbtejn: "Prexilla! Prexilla!"

Izda Prexilla kienet mejta u ma setgħetx tisingħu. n-nies li kienu

madwaru, stennewha tqum u tkellmu tant kemm sejhilha bil-qalb, imma kulhadd jaf li l-mejtin ma jqumux, u Prexilla ma qamitx.

It-testment inqara u l-hbieb taghha kollha messhom xi haġa b'tifkira taghha, lil dawk li daru biha, u lill-Knisja hallitilha somma sabiha. Id-dar hallietha lill-kuġina Franġiska u l-kumplament halliethom ghal ruhha. Iżda t-teżori kbar li kellha maqfulin fil-kaxxa ta' l-injam, imsakkra u ssigillata, ma halliethom lil hadd. Ghalhekk Franġiska kienet sejra tiftaħha, iżda ndunat li għajnejn kulhadd kienu fuqha, kurjużi biex jaraw it-teżori li kellha moħbija, allura talbithom johorġu u jhalluha wehidha. Jekk kien hemm xi segriet kellu jiġi miżmum moħbi, u l-kaxxa tindifen maghha.

Bil-mod u -kalma bdiet biex tkisser is-sigill u wara li fethet bič-čavetta, li kienet imdendla b'katina mal-manilja, refghet l-għatu tal-kaxxa kwazi beżghana. L-ewwel ma dehret kienet bičča tal-għazel bajda, li kienet tghatti l-wičč kollu tal-kaxxa, neħhietha u taħtha kien hemm xi haġa mgeżwra fil-karti strazzi. Warrbet il-karti u dehret libsa tas-satin bajda ta' għarusa, velu twil tal-bizzilla mill-isbaħ u kuruna taż-żahar, kollox maħdum b'gost u bi grazzja kbira. Taħt dawn, kien hemm il-bjankerija kollha rakkmu, bizzilli u žigarelli, kollox maħdum b'sengħa li ma bħalha li kienu tassew xi haġa meraviljuża. Ta' min kienu dawn? Għal min kienu iddestinati? Kienu ta' Prexilla? Minnhom harġet il-fwieħa ta' l-ispiga mħallta mar-riħa tal-gheluq billi kienu ilhom imsakkrin hemm ġew is-snin. Kemm-il sena? Min jaf. Min jista' jgħidu. Iżda ž-żmien ma għarraqx dawk il-ġmilijiet maħdumin b'tant grazzja u pačenzja u b'tant tama u mħabba bħalma għarrqu l-qalb ta' Prexilla.

Wičč Franġiska ħa qagħda ta' niket, għajnejha mtlew bid-dmugħ u ippruvat taħseb... taħseb, tmur lura fiż-żmien meta Prexilla kienet żagħżuġha, biex tara tiftakarx xi haġa. Allura rat bħal viżjoni u minn moħha bdew għaddejjin tifikirijiet ta' l-imgħoddi.

Kienet għadha tiffa žghira, tiftakarhom isemmu dwar ir-romanz tal-kuġina Prexilla u ta' student tal-medicina. Mela kien forsi f'dak iż-żmien li bdiet taħseb biex taħdem dawk il-ġmilijiet li kellha maqfulin fil-kaxxa? Imma jekk tiftakar sewwa dak it-tabib kien iżżewweġ ma' waħda sinjura, filwaqt li Prexilla b'imħabba u fedeltà baqgħet dejjem tistennieh ġej lura, toħlom ħolm sabiħ u tibni kastelli fl-arja.

Franġiska kompliet tfitteq fil-kaxxa, u fil-qiegħ nett kien hemm mazz ittri, ma'butin b'żigarella ħamra. Hadithom f'idejha u bdiet iddawwarhom, ma tafx jekk għandhiex thollhom u taqrahom. F'idejha kellha s-segriet, il-qofol ta' l-imħabba ta' Prexilla, setgħet tkun taf l-istorja ta' dik l-imħabba, ta' trahiment u ta' abbandun.

Iżda filwaqt li kienet sejra tholl iż-żigarella deħrilha li qiegħda tisma' lil xi hadd jibki, ilfiq li kien ġej mill-bogħod. Żgur giet xi ħabiba taghha taraha u nfexxet tibki hdejn il-katavru taghha. Kompliet ix-xogħol taghha. Issa kienet diġà hallet ič-čoff u l-ittri tferrxu

f'hoġorha. Hawn il-biki u l-ilfiq aktar żdied, bħal donnu xi ħadd id-disprat qed jitlob għajnuna. Beżgħet, qamet bl-ittri f'idejha tħares madwarha fil-kamra. Hdejha ma kien hemm ħadd. Żgur xi ħadd minn fuq. Iva l-biki kien ġej mill-kamra tal-mejta. Kien biki ta' niket li jaqsam il-qalb. Harġet tiġri, deffset l-ittri fil-but tad-dublett u bdiet tgħajjat lil dawk in-nies li kienu miġburin fil-kamra l-oħra. "Isa, malajr, ġibu xi kutri, xi haġa x'tixrob, u ejjew fil-kamra ta' Prexilla... malajr iddumux... Ġejja... ġejja Prexilla... ġejja hdejk...". Iżda x'hin waslet u poġġiet idha fuq il-pum tal-bieb, il-biki waqaf fil-hin, u x'hin daħlet ħassitha sejra tħossha ħażin. Prexilla kienet stenduta fit-tebut, b'idejha msallbin fuq sidirha, wiċċha kalm, l-istess kif kienu hallewha ftit ilu, u fil-kamra ma kien hemm ħadd ħlief il-katavru. Frangiska poġġiet mal-bieb biex ma taqax, in-nies li kien hemm kollha nġabru madwarha, min bil-kutri, u min b'kikkra mishun, iżda hija mbuttata lil kulħadd lura u għalqet il-bieb. Hasbuha ġġennet. "Skuzawni" qaltilhom, "għandu jkun li ħlomt". Reġgħet lura weħidha fejn kienet qabel, fejn ħalliet il-kaxxa miftuħa u l-ħwejjeġ mifruxin barra mill-kaxxa.

Wara li għalqet il-bieb, harġet l-ittri mill-but u reġgħet rabtit-hom bil-mod kif kienu qabel u poġġiet-hom fil-qieġ tal-kaxxa. Imbagħad bil-ħlewwa kollha bdiet tistiva bil-galbu kollu dik il-bjankerija fina u sabiħa, bil-proprjeta kollha twiet il-libsa tat-teġ u l-velu li darba kellu jzejjen dik ir-ras li fi żmienha kienet tant sabiħa, għattiet-hom bil-karti strazzi u poġġiet-hom fil-wiċċ, u fl-aħħar għattiet-hom bil-biċċa tal-ghazel bajda kif kienu qabel. Imbagħad għalqet il-kaxxa, sakkriha u ssiġillata. Fehmet li dak is-sigriet ħadd ma kellu jkun jafu. B'vuċi mitfija tenniet għal aktar minn darba: "Strieh fil-paċi, imsejna Prexilla, is-segriet tiegħek jindifen miegħek".

U meta l-ghada l-katavru taġġha niżel fil-qabar, il-kaxxa segrieta niżlet magħha biex tintrafa' maġenbha hemm ġew, taħt irhama kiesha, fejn id-dud u t-trab iġibuhom fix-xejn.



## KRONAKA TA' L-AKKADEMJA

NIFIRHU lill-Patri A. PREVI, O.P., Membru Akkademiku tal-Għaqda, li ha l-Ewwel Premju tal-Konkors Drammatiku mniedi mill-Kumpanija tar-Rediffusion.

Il-kummiedja soċjali tiegħu "Il-Għaqda Kontra l-Faqar" giet l-ewwel fost sebgħa u hamsin xogħlijiet li kienu mibgħutin għall-Konkors.

## LIS-SUR TONIN

Ta' WALLACE Ph. GULIA

Kien ilu ma nafx kemm  
 lill-messaggiera jwiddeb  
 li ma'pubbliku bahnan  
 ma jrdx jithallat,  
 ghax ghandu x'jaghmel wisq;  
 u allahares xi messaggier  
 ghax nesa, jew ghax misthi jew imgieghel  
 minn xi pampalun imdaqdaq  
 li fil-kurituru jghajjat daqs hmar u bhalu jinhaq  
 li "d-dinja taqa' JEKK LIS-Sur TONIN  
 ma nkellimx fil-waqt!",  
 kien dahhallu lil xi hadd jaqtaghlu  
 is-safa ta' hsebijieta gholja  
 fuq kif l-ahjar il-poplu jghix u jghammar  
 min-nieqa sat-tebut ta' taht l-irhama;  
 ghax jintiliflek minnu nnifsu,  
 jibki li hadd ma jifhmu,  
 hadd ghaliha ma jhenn,  
 ma jisma' talbu;  
 kulhadd mir-rispett nieqes,  
 u hadd ma jifhem kemm irid igarrab  
 ugigh il-hlas sakemm il-hsieb jitwieled  
 safi ghal gid il-poplu!  
 li bahnan u nieqes mill-gherf li jdawwal genji bhalu,  
 jintilef fix-xalar ta' nhar ta' Hadd  
 bla jifhem  
 hadd iehor kemm jithabat ghaliha u jhobbu!

Fis-sikta ta' kamartu  
 arah lis-Sur Tonin iqalleb  
 kotba w karti,  
 megħjun minn sigarett jahraqqu idu  
 u kikkra teli sserrah  
 ugigh il-hlas tal-hsieb;  
 imma meta tasal biex tfegg il-lehma  
 iccempel il-qanpiena tat-telefon, twerzaq, tghajjat,  
 issieħlu għal ma' genbha,  
 tamarlu jhalli kollox, kollox jinsa, karti w kotba,  
 il-hsieb imur; il-lehma lura terga',  
 bla har il-poplu jibqa'.  
 Tat-telefon biss is-Sur Tonin qaddej fidil.



Mat-telefon ma jilgħabx:  
 minn sħabu jwarrab, min-nies u mill-bahnana.  
 Iżda dik il-qanpiena  
 tqanqal il-kurżità:  
 Min jaf min hemm?—  
 xi hadd fis-setgħa sew?  
 xi xagħar qamħet il-lewn?  
 xi kisra t'għajnejn suwed kbar?  
 XI HADD LI JISTA' jagħtih tarf għat-taħb! imgerfex  
 tal-kobba li għaddewlu biex iħoll?

Bil-girja jqum is-Sur Tonin u jwieġeb:  
 "Is-Sur Tonin hawnhekk", BIL-QIMA KOLLHA:  
 Lanqas ilsir quddiem in-nerf ta' sidu  
 ma kien iwieġeb b'dik il-hlewwa,  
 il-lehen li jstieden, jagħti x'jifhem:  
 "Kollox sewwa,  
 Hawn jien arani,  
 id-dinja ma taqax,  
 għax fuq spallejja nżommha".  
 Filwaqt b'subgħajh it-trab mill-glekk itajjar.  
 u t-tinja tal-qalziet jirrangā.

## GEORGE JOSEPH VELLA (1884-1962)

Ta' IVO MUSCAT AZZOPARDI

M'ilux, jiġifieri fl-4 ta' Lulju, 1962, miet f'tas-Sliema s-Sur George J. Vella.

Ftit huma dawk li taw każ ta' din l-aħbar hliief xi ftit li jiġu minnu, xi ftit hbieb tiegħu—fosthom is-Sur Gużè Bonello u xi membri tal-Każin tal-Banda ta' San Ġiljan.

Incidentalment se ngħid li s-Sur G.J. Vella, flimkien ma' Fredu Nicholas, li fi xjuhitu reġa' rtira Malta ta' Eġittu u miet xi snin ilu, u Gużè Bonello, li għadni kif semmejt, kienu tlieta mill-aqwa kolonni Maltija tal-Kajr u jisthoqqilhom kull għieh u tifhir.

Imma aħna f'Malta għandna l-għada hażina li dawk il-Maltin li jsiefre minn hawn, donna ninsewhom u ma nirrealizzawx x'għid kbir ikunu għamlu għal isem Malta fost il-barranin.

U jien minhabba din il-għada hażina, li nixtieq tassew li tingata', iddeċidejt li nissokta nikteb u nħabrek biex ngħid kulma naf fuq dawn il-patrijotti.

U kif irnexxieli nikteb il-bijografija ta' Iclilio Calleja, Joseph

Georges Pisani, Alexander Grech, Fernand Gregh, Louis Gregh, Joseph Edward Doublet, John Giordmaine, u oħrajn, il-lum se nkellimkom fuq il-bravu George J. Vella.

Il-karriera, bhala emigrant, tal-ħabib tagħna Vella tista' tiġi maqsuma fi ftit versi. Wasal fil-Kajr ta' l-Eġittu fl-1909 u b'xi tbatija sab post ta' skrivan miż-żgħar ma' l-*Anglo-American Nile Tourist Co.*, u baqa' magħhom sa l-1946, meta ħalla l-Eġittu biex jerga' lura f'art twelidu. Bhala professjoni kien kontabbli u kellu l-grad ta' F.A.I.A.

Daħal bhala skrivan żgħir, kif għidna, u ħareġ bl-unuri kollha bhala "Manager" mibki minn kulhadd għax George kien ċajtier, qalbu tajba, iħobb iġhin il-proxxmu u, fuq kolloxx, patrijott, u mogħni bl-imħabba tiegħu għal Malta, l-Ilsien tagħna u l-Maltin bħalu.

Imma jekk il-karriera tiegħu għal hobżna ta' kuljum kienet għal 37 sena shaħ rutina waħda, iddur dejjem fuq l-istess fus, imma tipperfezzjona ruhha dejjem, ma nistgħux ngħidu l-istess għall-ħajja soċjali tiegħu.

Vella kif rifes fil-Kajr mill-ewwel induna li l-Kolonja Maltija kienet tinsab soċjalment wisq lura mill-oħrajn u ħass li fost dawk il-ħafna kolonji ta' l-Eġittu, aħna konna mifrudin forsi wkoll minħabba l-kobor ta' dik il-metropoli.

Toqgħod tiġr' wara kull Malti u tfehemu li s-saħħa tan-nazzjonijiet tinsab fil-għaqda u l-komunitajiet f'pajjiż kosmopolita mħumiex ħlief nazzjonijiet żgħar miġburin taħt il-mant ta' nazzjon kbir, ma kienx possibbli u għalhekk ħasibha biex joħroġ ġurnal bil-Malti: "L-Istandard tal-Maltin", li deher l-ewwel darba fl-1 ta' Awissu, 1909 u baqa' jidher għal tliet snin sa l-1912. Imbagħad kellu jieqaf. Imma fl-1919 reġa' deher b'saħħa aqwa u dam jidher sa' l-1924 meta kellu jieqaf minħabba nuqqas ta' finanzjar.

Imma sadattant il-propaganda għall-għaqda fost il-Maltin bdiet taħdem ġmielha għax fl-1910 saret għall-ewwel darba l-Kommemorazzjoni tal-Festa Nazzjonali tagħna fis-Sala *Magriplis* u fl-1911 it-*Trio Pericle Cirigottis*.

Ġużi Bonello u George J. Vella waqqfu Filodrammatika Maltija taħt l-isem ta' "Mannarino".

F'dan l-istess żmien reġgħet ħadet il-ħajja "Ix-Xirka għall-Għajnuna ta' Xulxin" (12 ta' Frar, 1910) li kienet twaqqfet bosta snin qabel, imma mietet għal kolloxx fl-1882 meta l-Ingliżi ibbumbardjaw Lixandra u l-Maltin kellhom iħallu l-Eġittu għal xi żmien.

Ta' din ix-Xirka benemerita seħibna George kien kemm-il darba President u sakemm miet baqa' President Onorarju u Ko-fundatur. F'għeluq il-hamsa u għoxrin sena mit-twaqqif tax-Xirka Maltija tal-Beneficenza tal-Kajr, jiġifieri fid-9 ta' Frar 1935, fil-"*Bulletin tal-Guides u Scouts Maltin*" Nru. 32, deheru dettalji kollha meħtieġa għal tagħrif xieraq ta' din il-kommemorazzjoni li għaliha saru festi kbar.

U meta għalqet 35 sena ħajja, deher programm souvenir li tasew

ta' min igħożzu għax juri kemm tassew kienu jhobbu lil Malta l-Maltin Eġizzjani u kemm hadmu għall-isem tajjeb u għażiż tagħha.

Imma dan il-patrijott donnu ma kellux kwiet f'gismu u fl-1921 waqqaf il-Għaqda tal-Boy Scouts Maltin.

George sadattant ma nfatamx għal kollox minn Malta u kultant kien jibgħat xi kitba minn tiegħu biex tidher f'xi ġurnal ta' Malta, l-aktar biex ifahhar il-hidma tal-Maltin shabu tal-Kajr u wiehed minn dawn l-artikoli ta' min isemmi huwa dak li fl-20 ta' Jannar, 1912, deher fil-"Malta Tagħna" fejn kiteb il-bijografija tal-kompjażan tagħna Antonio Aquilina Bey li għolla ħafna isem Malta bil-pożizzjoni soċjali tassew għolja li kien kiseb fil-Kajr.

George Vella, wara li hadem biex twaqqfet il-Benefiċenza, Filodrammatika, Scouts u bdiet tiġi ikkemmemorata l-Festa Nazzjonali, ħass li għandha ssir xi haġa biex jingħaqdu l-Maltin kelliha ta' l-Eġittu u hawn bdiet taħdem is-solita għira, u beda l-antagoniżmu u Vella kellu jsofri ħafna insulti ta' Dittatur, Dimekkjan u Rivoluzzjonarju.

Imma Vella minn dan kollu ma kien xejn. Kien sempliċement patrijott u l-hidma tiegħu fl-aħħar tat il-frott tagħha għax f'erbat ibliet ta' l-Eġittu twaqqfu dawk l-organizzazzjonijiet imsejja "Kumitati tal-Komunità tal-Kajr, Lixandra, Port Said u Swejż". U wara żmien rappreżentanti minn kull belt kienu jiffurmaw il-Kumitat Ċentrali tal-Maltin ta' l-Eġittu.

Il-Kunsill tal-Kajr ħatar lis-Sur George J. Vella bħala Membru Onorarju ta' dan il-Kunsill.

Is-Sur George J. Vella waqqaf ukoll il-Moviment tal-Girls Guides u għal din il-hidma Lord Baden Powell fl-1934 ipprezentalu l-midalja "Thanks Badge" għas-servizzi tiegħu lejn il-Moviment ta' li Scouts.

Ma rridx ninsa ngħid li fil-5 ta' Settembru, 1928, Kummissjoni ta' erbgħa minn nies giet mill-Kajr biex iżuru lill-Prim Ministru ta' Malta u fosthom kien hemm George Vella u Guzi Bonello.

Milli jidher il-Prim Ministru ma kienx f'Malta u għalhekk laqagħhom il-Prof. Augustus Bartolo li kien Aġent Prim Ministru.

Fil-1937, ix-Xirka Maltija tal-"Mutuo Soccorso" li tagħha kien President George Vella u r-ruħ tagħha wkoll, kienet fl-aqwa tagħha: Bulletin li jagħti l-aħbarijiet kollha bid-dettalji ta' kulma kienet qed tagħmel il-Kolonja Maltija tal-Kajr, kien johroġ regolari.

Il-ballijiet organizzati minn din ix-Xirka kienu frekwentati ħafna u s-soċji bdew joktru.

F'dan il-Bulletin bdiet issir propaganda kbira biex l-Ingliżi jifthu skola għall-Maltin u bis-saħħa tal-kelma ta' l-Avukat Robert Borg u l-propaganda ta' seħibna George Vella fl-aħħarnett Lord Lloyd, li kien jissimpatizza ħafna magħna, qatgħalna xewqitna.

L-iskola nfethet, bdiet tiġi frekwentata minn bosta Maltin li setgħu jitgħallmu tajjeb bl-Ingliż u dan sewa bosta għall-futur tagħhom għax qabel kienu jafu biss, barra minn b'isienhom, bit-Taljan u

bil-Franciz u kienet haġa naturali li d-Ditti Taljani u Francizi mhux se jagħtu ċans lill-Maltin u jbarru lill-kompaeżani tagħhom.

George Vella kien jara mill-bogħod u l-hidma tiegħu swiet mit-qilha deheb.

Meta fil-bidu ta' l-1946 telaq mix-xogħol u rtira, Malta ġie joq-ghod f'San Ġiljan. Is-subborg għoġbu u sar midhla tal-Banda u daħal soċju regolari f'Marzu ta' l-1952 u fi Frar tas-sena 1953 tellgħuh Membru tal-Kumitat.

Avolja issa kellu qrib is-70, l-enerġija tiegħu kienet għadha haġja u ried kieku jagħmel xi ftit tal-ġid lill-Banda. Għalhekk qatagħha li mingħajr ma jtaqqal il-finanzi tal-Kazin jiġbor flus biżżejjed biex jagħti lill-Bandisti uniformi ġdida. Kien hemm bosta li għamluha minn buthom u dan għen haġna biex il-proġett isir malajr.

Il-Membri tal-Kumitat u l-Bandisti kienu jhobbuh haġna u haġna bħala rappreżentant tagħhom fil-Bands Association. Kien ukoll jagħmel sehem mis-Civic Committee ta' San Ġiljan. Ried kieku jiftaħ Librerija għall-Membri, imma dan il-proġett, kif ukoll xi oħrajn, ma rnexxewx.

George Vella għal bosta raġunijiet kellu jitlaq minn San Ġiljan. Mindu telaq qalbu donnha kienet tnikkett. Is-snin ukoll bdew juru fih u kif għidnielkom fil-bidu, miet fl-4 ta' Lulju, 1962.

Kien twieled il-Birgu fil-11 ta' Novembru, 1884.

## DEHRA

Ta' PATRI ĠUŻEPPI CREMONA, O.F.M.

Hemm, fuq dik l-Għolja Mqaddsa tal-Mellieħa,  
Hdejn dak il-baħar kwiet, hdejn Xatt l-Ghadira,  
Erfajt għajnejja, rajt dehra sabiħa:

Bejn sħab bħan-nar ileqqu, Xebba żgħira.

Rajtha bħas-susan abjad kollu fwieħa.

Rajtha bħax-xemx fis-sebħ. Ghidt: "Din l-Amira<sup>(1)</sup>

Ta' l-Art u tas-Smewwiet, Warda ta' Ariħa"<sup>(2)</sup>

Bejn dwal u kwiekeb rajtha. Oh dehra kbira!

Hemm, fuq dik l-Għolja Mqaddsa tal-Mellieħa,

Rajtha mbikkija tħares lejn dil-Gżira.

Rajt Malta tibki magħha u b'fidi sħiħa

Tgħid: "Aħfer, Xebba, jien tad-dnub irsira".

Ferħan, jien rajt did-dehra hekk sabiħa,

Hemm fuq dik l-Għolja Mqaddsa tal-Mellieħa,

Nota: (1) Amira, mill-kelma "amar", jikkmanda: bi-Għarbi "amira" tfs-ser "Principessa" jew "Bint is-Sultan".

(2) Warda ta' Ariħa: "Rosa ta' Ġeriku" (Eccl).

Ramle, Israel,  
28 ta' Awissu, 1963.

## ALLAT TAL-ĠEBEL

Ta' DUN FRANS CAMILLERI

Kien żmien tad-dlamijiet...  
 Il-bnedmin,  
 imċaħħdin miċ-ċiviltà,  
 emmnu fl-allat, u biex jagħtuhom qima  
 waqqfu l-ġebel ma' xulxin  
 u nxejtu mwerwra lejl u nhar quddiemhom  
 għax fix-xbihat tal-ġebel, kbir u għoli,  
 lemhu l-kobar ta' l-allat.

\* \* \*

U feġġ il-jum tad-Dawl.  
 Wara Kristu li ħarrat id-dalma  
 u xandar lil Alla — Alla Wiehed —  
 mhux bħall-allat tal-ġebel imma spirtu,  
 iġġarrfu t-tempji u x-xbihat ta' Ruma  
 u nbnaw il-bażilki tal-għaġeb  
 fejn l-eluf kbar ta' Nsara  
 taw qima 'l Alla u raw il-kobar Tiegħu  
 fiċ-ċokon tax-xbihat ta' Hobż u Nbid.

\* \* \*

Il-lum iċ-ċiviltà xterdet mad-dinja  
 u nghixu ż-żmien tad-dawl...  
 Iżda l-bażilki l-kbar li jzejnu 'l Ruma  
 qdiemu bħat-tifkiriet  
 u sfaw mużewijiet ta' l-arti  
 fejn jidhlu n-nies għarriexa  
 mhux biex iqimu 'l Alla  
 imma biex juru l-ikbar għożża u qima  
 lejn dak il-ġebel — ġebel kbir u għoli —  
 li jilmhu fih il-kobar tal-bnedmin.

# ROBERT MIFSUD BONNICI

## JAGHLAQ 80 SENA

### SERATA F'ĠIEHU MILL-GHAQDA TAL-MALTI

#### (UNIVERSITA') FIL-11 TA' APRIL 1964



R. Mifsud Bonnici

Ftit huma dawk li ma jafux lil Robert Mifsud Bonnici, sew mill-kitba letterarja tiegħu u aktar minn dik polemika li tidher ta' sikwit fil-gazzetti kollha. Robbie ilu jikteb żmien u stampa kotba religjużi, xogħlijiet bijografici, u xi drammi. L-ghan tal-kitba tiegħu kien li jghall-lem lil min hu anqas xortih tajba minnu, għax ma kellux ix-xorti li jmur skejfel sekondarji biex idawwal mohħu.

Imma l-akbar xogħol ta' Robbie hu dak id-dizzjunarju Bibljo-Bijografiku li daħal għalih meta kellu xi 75 sena, meta nies oħra ta' fibra anqas minn tiegħu kienu jistrieħu bi kwiethom wara l-hidmiet ta' dawk is-snin kollha. Imma Robert mhux hekk. Ma jemminx bil-mistrieħ, u issa li għandu 80 sena, wara li temm id-dizzjunarju, għamel indiċi tal-

manuskritti kollha li hemm fit-taqsimha tal-Librerija.

U jekk forsi mhux kulhadd jaqbel dwar il-post li jixraqlu Robbie fil-kitba ta' Lsienna, kulhadd jaqbel li għall-bżulija (flimkien ma' Ninu Cremona) hu minn ta' quddiem. U għal din ir-raġuni l-Għaqda tal-Malti (Università) riedet turih, f'isem il-ħbieb tal-Malti, l-apprezzament għall-herqa u heġġa li biha dejjem haddem il-pinna tiegħu.

Dawn is-Serati li saru minn din il-Għaqda huma ta' inkoraġġiment lill-Kittieba tal-Malti, li kull tant ma jsibux tul hajjithom ħlief tmaqdir, bruda, u jekk mhux ukoll stmerrija minn xi Maltin li għadhom kollha hrara għal kull haġa barranija u hars ikrah għall-affarijiet tagħna.

Tassew li konna nistennew aktar nies għas-Serata f'ġieħ Robert Mifsud Bonnici; għallanqas shabu l-kittieba messhom kienu aktar numerużi, għall-programm li kien qasir u mżewwaq.

Il-Professur Ġ. Aquilina wera l-mertu ta' Robert Mifsud Bonnici, bħala kittieb didattiku u għalhekk hu l-għaqda bejn il-kittieba tas-seklu l-iehor, Preca, is-Sur Fons u l-generazzjoni tal-lum. Ġ. Cassar Pullicino qal li għalkemm saru xi tentattivi biex jincammu l-ħidmiet ta' Maltin hajjin u mejtin, hadd ma għabar l-għadd u t-tagħrif li Robert Mifsud Bonnici ta fid-Dizzjunarju tiegħu.

Biex is-serata tkun tabilhaqq Maltija tkantaw melodiji tas-sur-mast J. Abela Scolaro, F.L.C.M., fuq il-versi ta' Dun Karm, R. Briffa u Prof. A. Cuschieri minn Hilda Mallia Tabone u Lino Gatt waqt li l-pjanista Josephine Grech Mercieca daqget biċċiet ta' Chopin, Listz, u Schubert.

L-istudenti qraw siltiet drammatizzati minn xi xogħlijiet ta' Robert Mifsud Bonnici, u fl-aħħar l-isketch "Ma riedx jiżzewweg" waqt li l-egħluq sar mill-E.T. Reverendissima Mons. Arcisqof li fahħar lil R. Mifsud Bonnici u sejjahlu iben fidil tal-Knisja u kittieb appostoliku.

Nittamaw li għall-quddiem l-istudenti fuq l-eżempju tas-Sur Ġużè Cardona jissuktaw jagħtuna aktar serati bħal dawn f'għieh kittieba, ukoll meta s-Sur Cardona jspiċċa mill-kors, biex b'hekk ma tmutx din il-ħidma mibdija minn Wallace Gulia u Guido Saiba fl-1947 u li s-Sur Cardona żamm hajja bejn l-1960 u l-1964.

Ad Multos Annos lil Robert Mifsud Bonnici f'isem l-Akkademja tal-Malti, u prosit lill-istudenti kollha li hadu sehem f'din is-serata.

KRONOS.

## QTIGH IL-QALB

Ta' PAUL THEUMA

U meta fl-imghoddi int thares u tilmah  
 Xi rdu għaddej minnu u kemm għad trid tbat,  
 U iswed iberraq iż-żmien li għad jiġi,  
 La taqtax qalbek.

U meta mmaqdar minn għajrek u hbiebek,  
 U ngieges jinżlulek il-kliem tal-għedewwa,  
 U xefaq imkien ta' hena ma jfiggħlek,  
 Thabbeeb mas-Sewwa.

# META L-MARA TIBQA' TMIERI

## KUMMIEDJA B'ATT WIEHED

Ta' A. CREMONA

(Ix-Xena tissokta mill-ahhar Nru. ta' "Il-Malti", Marzu 1964, paġna 18)

- Karolina:** U żgur ukoll!... Issa twebbel bid-dar ta' San Pawl il-Baħar... Xi haġa hemm fin-nofs biex reġa' bdielu. Ara, Ġamr, mur itlaq dawk ix-xtieli fil-kamra tal-ġnien u mba-ġħad ngħidlek jien fejn thawwilhom.
- Ġamri:** Isma', sinjura... jien kont għidtlek li ma bihsibnix noqgħod iżjed ġo did-dar.
- Karolina:** Toqgħod sakemm ngħidulek.
- Ġamri:** Le, sinjura; ngħidlek quddiem is-Sinjura Dovina u quddiem das-sinjur li ma jistax ikun li nibqa' hawnhekk. Dak jordna haġa u inti oħra...
- Karolina:** Dan mhux mument li toqgħod iġġibli dawn il-kawteli. Mur, u aġħmel dak li għidtlek. Hawn das-sinjur... u ma nistax naħli ż-żmien miegħek.
- Ġamri:** (*Lis-Sur Ġervazju*). Skużani, sinjur... għax quddiemek qed nitkellem b'dal-mod... (*Lil Karolina*). Ara, sinjura, il-lum sbaħt hawn, imma għada ma nafx jekk nisbaħx hawnhekk. (*Joħroġ*).
- Karolina:** Kulma jiġi quddiem, kolloxx bil-maqlub ta' dak li rrid jien. Issa naraw x'se jinqala' ...Skużani, Sur Ġervazju, emminni li kultant ma nafx fejn nibda nagħti rasi... żewġi minn banda... u l-oħrajn mill-banda l-oħra; kieku ssir xi haġa bħalma nixtieqha jien... X'destin!
- Ġervazju:** Hu paċenzja, sinjura... Mhux kulhadd fehma waħda... jeħtieġ li wiehed jagħder lil xulxin... Bħalma għidtlek, is-Sur Gan Feliċ dak li jagħmel huwa għall-ġid tad-dar u mhux biex jikkuntrarjak... raġel li dejjem fittex l-interessi tad-dar... Naħseb li dis-sinjura tgħid bħali, hux tassew...
- Dovina:** Altru li hekk...
- Karolina:** Daż-żgur... Xi tridha tgħid is-Sinjura Dovina... Mara waħidha. Hsieb ta' ħadd, ħlief tagħha nfisha... Kelliha bżonn kienet bħali bi tlieta min-nies, li ma nafx x'nibda nsejgħilhom, minn filgħodu sa filgħaxija, erħilhom imeruni għal kull nifs li niehu, ibda minn dak żewġi, binti u spiċċa f'dak l-iżmagat ta' ġennien...
- Ġervazju:** Bniedem xih... la tasal ċerta età ftit jew wisq issir bis-betku... la tiħux għalih, sinjura...



- Karolina:** Qallek hu... bix-xjuhija tieghu, dlonk jisserdak u jhedded li jrid jitlaq... malli taghmillu daqsxejn ta' osservazzjoni... Ghandek tgħid li dak żewġi telaqlu r-riedni kollu f'idejh... il-ġnien għamlu tieghu...
- Sofie:** (*Tidħol b'nifisha maqtuġh*). Ma, tiela' sinjur mat-tifel tieghu... Kienu fl-istudju mal-papà...
- Karolina:** Jaqaw ġie dak is-sinjur li jrid ibiġh il-villa ta' Hal Balzan?
- Sofie:** Ma nafx, ma. (*Karolina tmur tittawwal mill-bieb. Sofie lil Dovina, b'lehen li bilkemm jinstama'*): Zi, qis li ssewwili xi kelma mal-papà. Aldo mal-papà tieghu.
- Dovina:** Iskot. Halli f'idejja.
- Ġan Felić:** (*Lill-Baruni Ciantar huwa u diehel mieghu ma' Aldo*): Jien, biex ingħidlek, kont biddilt il-hsieb... għax wara kol-lox il-mara trid toqġhod fiha l-iktar... (*Lil Karolina*): Karolin, das-sinjur huwa l-Baruni Ciantar, sid id-dar tal-villa ta' Hal Balzan, u dan li hawn mieghu, ibnu, il-Barun-ċin. Jismu?...
- B. Ciantar:** Aldo.
- Ġan Felić:** Għadu jistudja, hux tassew?
- B. Ciantar:** Iva, l-Università, għal kors ta' spiżjar. Imma xahrejn oħra jkun spicċa mill-kors.
- Ġan Felić:** Għandi pjaċir. Jalla l-Bambin ikompli mieghu. X'jidhirlek Karolin?... X'biċċa ta' ġuvni għandu l-Baruni Ciantar.
- Karolina:** Nistħajlu daqs Sofie tagħna... Lilu biss għandek?
- B. Ciantar:** Lilu biss, sinjura. Marti; jaħasra, mititli f'qasir il-ghomor. Hallietu ta' tliet snin... rabbietu oħti.
- Karolina:** U x'tagħmel jekk jiżżewwiġlek?... Jew ma bihsibux?
- B. Ciantar:** Jekk jiżżewwiġ, sinjura, inbierku b'idejja t-tnejn, basta jiehu tifla sewwa u bil-għaqal, u li tkun għal qalbu. Kulma għandi jkun tagħhom.
- Karolina:** U inti?
- B. Ciantar:** Jekk ikunu jriduni magħhom, immur nghix magħhom.
- Karolina:** X'xorti din! Imma min jaf il-mamà tagħha tkunx trid.
- Ġan Felić:** Għaliex le?
- Karolina:** Ih! tifla ma' żewġt irġiel!
- Ġan Felić** } Ah! Ah! ah! ah! ah! (*Jidhku*).
- Ciantar** }
- Ġan Felić:** Fejn sejra b'rasek?
- Karolina:** B'rasi xejn... intom l-irġiel kollha xorta waħda.
- Gervazju:** Mhux biex nindaħal. Din nistgħu ma nniżżluhiex fil-kitba taż-żwieġ.
- Karolina:** X'ma tniżżilx, jekk jogħġbok?
- Gervazju:** Illi l-missier imur iġhix ma' ibnu u l-mara t'ibnu. Xi tgħid, Sur Baruni?

Gan Felic' }  
Ciantar }

Ah! Ah! ah! ah! ah! (*Jidhku*).

Karolina:

Nista' naf għaliex qegħdin tidhku?

Gervazju }  
Ciantar }

Ah! ah! ah! ah! ah!

Karolina:

Wara kollox, jien din il-ħaġa ma toqrosnix. Li jimpurtani huwa li żewġi jibqa' miegħi hawn il-Belt, u ma jmur joqgħod imkien, u la Hal Balzan u lanqas San Pawl il-Baħar... għax milli jidher issa xi ħadd ħajru biex jarma xi luzzu bil-mutur għas-sajd flok ma jedha bil-ġnien tal-villa ta' Hal-Balzan. Sur Nutar, xtaqt għalhekk inkun naf, jekk ġejtx biex tagħmel xi kuntratt u għal liema dar.

Gervazju:

Int milli jidher mort għand il-prokuratur tal-Baruni biex tħassar ix-xiri tal-villa. Il-prezz ta' sebat elef lira deherlek li hu għoli, u żewġek, għalhekk kien bihsiebu, milli jidher, jiehu d-dar ta' San Pawl il-Baħar u jikkuntentak.

Karolina:

Eh! naħseb li l-ħsieb ta' żewġi huwa wisq 'il bogħod minn dak li qiegħed tgħidli, Sur Nutar. Żewġi dejjem qies l-interessi tiegħu u qatt ta' martu.

Gervazju:

Imma din di-darba ħasibha xort'oħra, sinjura.

Karolina:

Insomma, id-dar ta' San Pawl il-Baħar ma jixtrihex.

B. Ciantar:

Milli jidher is-sinjura tixtieq li hu jixtri l-villa tiegħi. Jekk inhu hekk, aħna malajr niftiehm, bil-patt li jekk niftiehm,, is-sinjura tikkuntenta wkoll li bintha...

Karolina:

Binti, Sur Baruni, f'din l-affari m'għandha x'taqsam xejn.

B. Ciantar:

U jiena ngħidlek, sinjura, li għandha x'taqsam hafna.

Karolina:

Binti m'għandhiex kapitali ta' flus biex tixtri l-villa tiegħek... u lanqas aħna biex noħroġu s-somma ta' £7,000 li tlabt lil żewġi.

B. Ciantar:

Jien ġejt hawn, kif taħseb int, biex niftiehem ma' żewġek fuq ix-xiri tal-villa. Il-prokuratur li ħallejt floki meta kont imsiefer, qalli li inti mort biex tħassar il-proposta tax-xiri, l-iktar minħabba li s-somma deherlek li kienet kbira; jien ktibtli li d-dar inħalliha b'xi ħaġa inqas, jiġifieri b'£6,000, iżda, milli jidher, bejn li inti ma ridtx li żewġek jixtri l-villa, u flokha ridtu jixtri dar oħra San Pawl il-Baħar, in-negozju tax-xiri tal-villa waqaf. Iżda bejn bintek u ibni hemm negozju iehor, u dan baqa' miexi għielu; negozju li mill-banda l-oħra kellu rabta kbira ma' dak li kellna jiena u żewġek.

Karolina:

U dawn x'negozju seta' kellhom... nista' nkun naf?

B. Ciantar:

Negozju wisq ikbar minn tagħna. Negozju ta' mħabba, Sinjura Karolin.

Karolina:

Negozju ta' mħabba? Biex ingħidlek ili nisma' xi ħaġa fuq is-sinjurina binti, u rrid nara x'inh i sewwa din l-affari.

Wara kollox, din mhix haġa li għandha x'taqsam max-xiri tal-villa tiegħek jew mad-dar ta' San Pawl il-Baħar.

**B. Ciantar:** Għandha fuq li għandha, Sinjura Karolin. Xtaqt ngharrfek li jiena u żewġek diġà tajna l-kunsens tagħna għaż-żwieġ ta' ibni mas-sinjurina bintek.

**Karolina:** X'jien nisma?... 'U dan kif?... U lili hadd ma jgħidli xejn?

**B. Ciantar:** Qiegħed ngħidulek issa jien, u naħseb li ma tmurx kontra x-xewqa ta' bintek.

**Karolina:** U dana kollu sar mingħajr żewġi ma qalli qatt xejn.

**B. Ciantar:** Żewġek ma kienx jaf li bintek hija l-maħbuba ta' ibni Aldo, bħalma jiena ma kontx naf li ibni Aldo huwa l-maħbub ta' bintek. Jiena hawnhekk gejt għal żewġ hwejjeg: l-ewwelnett biex naghmel xi proposti fuq il-villa li żewġek xtaq jixtri minn għandi...

**Karolina:** Villa u mhux villa, hawn qiegħda nara li dawn huma pretesti biex saru haġna konfoffi minn taħt. Il-villa, milli jidher, is-sur żewġi ma jridhiex, jew ngħiduha kif inhi, mhux imħajjar iżjed għaliha, u flokha, milli jidher, irid li jsir negozju ieħor, iżzewweġ lil ibnek ma' binti Sofie.

**B. Ciantar:** Xejn minn dan kollu, Sinjura Karolin... Din biċċa ta' żewġt iqlub, li ltaqgħu u nħabbu, u jien u żewġek, bħala missirijiet, rajna li m'għandniex intellfu l-hena u l-paċi ta' dawn iż-żewġt itfal għeziež, u fuq hekk naħseb li taqbel magħna, Sinjura Karolin... Jekk il-villa, żewġek ma jridhiex, tehodha bintek, u huwa jixtri dik li int tant xtaqt: id-dar ta' San Pawl il-Baħar; dar li milli jidher togħgħbok aktar mill-villa tiegħi għal bosta u bosta raġunijiet.

**Karolina:** La s-sur żewġi, issa, biddel il-ħsieb, għax xi hadd haġru għad-dar ta' San Pawl il-Baħar, jiena d-dar ta' San Pawl il-Baħar ma rridx immur fiha. Jien hawn dari, sewwa għax-xitwa kemm għas-sajf. Minn hawn ma rridx nitharrek. Din biżżejjed għalina.

**B. Ciantar:** Mela issa m'għandniex naghmlu haġ'ohra ħlief niġu għall-fatti. (*Lil Sofie*): Sinjurina, inti għadek bil-fehma li tiż-żewweġ lil ibni Aldo?

**Sofie:** Iva, u bil-qalb kollha.

**B. Ciantar:** (*Lil Aldo*): Inti, Aldo, xi tgħid?

**Aldo:** Jien, papà, nixtieq niżzewweġ lis-Sinjurina Sofie, għax dik li jien haġbejt, u ħliefha hadd.

**B. Ciantar:** (*Lil Ġervazju*): Mela, Manjifk, kif aħna hawn naqdu żewġ affarijiet. Xi tgħid, Sur Ġan Felici?

**Ġan Felici:** Naħseb li wasal il-waqt li nwettqu l-ftehim b'kuntratt.

**Karolina:** Kif, u lili hadd ma jistaqsini jekk għandix pjaċir?

**B. Ciantar:** Xi trid li nistaqsuk, sinjura?

- Karolina:** Il-kunsens tiegħi, jekk jogħġbok.
- B. Ciantar:** Għal dak li hu żwieġ ta' bintek ma' ibni nahseb li għandek tifhem li l-kunsens tiegħek, kif ukoll ta' żewġek, xejn ma hu meħtieġ, ladarba ibni u bintek għandhom il-jedd li jagħżlu s-sieħba jew sieħeb tal-ħajja tagħhom; għal dik li hi dar, inti sa ċertu pont għandek u m'għandekx il-jedd li tindaħal fix-xiri tagħha.
- Karolina:** Jiena diġà għidtlek, Sur Baruni, li jien la rrid immur f'dar u lanqas f'oħra. Bil-prezz li tlabt lil żewġi, il-villa tiegħek ma konna nixtruha qatt.
- B. Ciantar:** Id-dar se nagħtiha lil ibni, ladarba ma ridtux tixtruha; għax milli jidher, malli jiżżewweġ, biħsiebu jmur jgħammar fiha.
- Karolina:** Kif? Ibnek imur joqgħod fiha ma' binti! Jehodhieli daqshekk 'il bogħod?
- B. Ciantar:** Bogħod xejn, sinjura; ibni għandu **motor car**, tasa' disgħa minn nies. Meta tkun trid, jibgħathielek, u fi ftit minuti twasslek għandha u terġa' twasslek lura d-dar; bil-patt, bil-patt li mill-gurnata li tgħid *is-signor si* lil bintek ma toqgħodx tmeriha u tindaħlilha bħalma tagħmel lil żewġek, jiġifieri li thalluha tgħix bil-paċi.
- Karolina:** Gan Felic! (*Tgħajjat*).
- Gan Felic:** Xi tridni ngħidlek?
- Karolina:** Kif, u inti ma titkellem xejn?... Dan kollu kont taf bih... u lili ma tgħidli xejn...
- Gan Felic:** Xi tridni ngħidlek?... Jeħtieġ inbaxxu rasna u ma nindaħlux fix-xewqat ta' bintek u ta' dak li għad ikun ir-raġel tagħha... la l-baruni għoġbu jagħtihom il-villa tiegħu, u huma jridu jmorru fiha, ahna m'għandna ebda dritt nindaħlulhom... inti, jiġifieri, m'għandek ebda dritt tindaħlilhom u tmerihom bħalma kellek l-għada tmieri lili.
- Karolina:** Kif ma nindaħalx?... Ibda biex il-Baruni talli se jagħti l-villa lil ibnu jkun irid li npattu b'xi dota li ma tkunx inqas mill-prezz tal-villa.
- B. Ciantar:** Xejn minn dan kollu. Doti minn għandkom ma nippretendi xejn. Ibni se jkollu biżżejjed biex iġix hu u martu. Id-dar nagħtiha lil ibni jgawdiha f'ħajtu miegħi; wara mewti tkun tiegħu u ta' martu għalkollox. Jien infatti se mmur noqgħod magħhom.
- Karolina:** Tmur toqgħod magħhom?... Ma' binti?... U int sur żewġi, tippermettuh dan?...
- Gan Felic:** Dik affari ta' bintek u ibnu; mhux tagħna.
- Karolina:** Tajjeb, mela jien immur noqgħod magħhom ukoll. Jien lil binti ma rridhiex toqgħod ma' żewġt irġiel.

- Ġan Feliċ:** Jekk bintek tkun tridek magħha, mur oqghod hemm għal kollox.
- Karolina:** Trid tehles minni, hux tassew? Imma jarralek il-ħsieb ta' moħħok.
- Ġan Feliċ:** Int mur ma' bintek... u jien immur ngħix m'oħti Dovina...
- Karolina:** Trid tmur tgħix m'oħtok Dovina?... M'oħtok Dovina?... Jien minn ħdejk ma niċċaqlaqx... u jekk immut, il-persuna tiegħi tibqa' tiġri warajk!
- B. Ciantar:** (*Lil Ġervazju*): Manjifk, nahseb li wasal il-ħin li toqghod hawnhekk fuq dan it-tavolin... Ġibthom il-karti u d-dokumenti kollha?
- Ġervazju:** Kollox. (*Joqghod bil-qiegħda u jpoġġi l-karti fuq it-tavolin*).
- B. Ciantar:** (*Lil Karolina*): Sinjura Karolin, nitolbuk li issa tieflu ftit tas-sabar u taġtina ftit tan-nifs. Fuq kollox nitolbuk li ma tmutx għalissa biex tilhaq tgawdi lil bintek miżżewġa.
- Ġamri:** (*Jidhol u jgħid lil Ġan Feliċ*): Jiena sejjer, sinjur. Ix-xtieli tas-siġar ħallejthomlok fil-kamra tal-ġnien... Jiena sejjer.
- Ġan Feliċ:** Fejn sejjer?
- Ġamri:** Jien għidtilha lis-sinjura li għada ma nisbaħx hawn. Ma jistax ikun li nkompli dil-ħajja. Int tordnali mod u s-sinjura tordnali mod ieħor. Jien għamilt f'rasi li nitlaq.
- Ġan Feliċ:** Is-Sinjura ma tordnalekx iżjed.
- Karolina:** Kif ma nordnalux iżjed?... Mela jien x'jien hawn ġew... xejn?...
- Ġan Feliċ:** Inti l-mara tad-dar u l-mara tad-dar tibqa' hawn ġew. Ġamri huwa l-ġennien, u ta' ġennien jibqa' jagħmilha. Mieghu ma jkollokx x'taqsam.
- Ġamri:** Le, sinjur. Ġo din id-dar ma nibqax iżjed.
- B. Ciantar:** Tajjeb. Lil Ġamri neħduh magħna. Nagħmlu patt mas-Sur Ġan Feliċ li jibqa' magħna.
- Ġamri:** Magħkom ma' min, jekk jogħġbok?
- B. Ciantar:** Magħna, jiġifieri fil-villa tiegħi. Mieghi u mas-Sinjurina Sofie li sa tiżżewweġ lil ibnu... das-sinjur. (*Juri lil Aldo*).
- Ġamri:** (*Bid-daħka jħares lejn il-Baruni Ciantar u lejn Aldo*). Mas-Sinjurina Sofie... u ma' das-sinjur... Eh, eh. Għandi pjaċir... (*lil Aldo*). U ma' min iżjed?...
- B. Ciantar:** Forsi... ma nafx... forsi xi darba mas-Sur Ġan Feliċ ukoll...
- Ġamri:** Mas-Sur Ġan Feliċ iva, imma mas-Sinjura Karolin, le.
- B. Ciantar:** (*Lil Ġervazju*): Manjifk, jekk jogħġbok...
- Ġervazju:** (*Jaqra*). Il-lum... 25 ta' Jannar 1954. Fil-Belt Valletta. Hawnhekk quddiem, Ġervazju Casha, Nutar Pubbliku, jidhru... l-miżżewġin Ġan, Feliċ Triganza, bin il-mejjett Indri, u s-Sinjura Karoli...

- Karolina:** (*Bil-herra*): Skużi, Manjifk, ismi hallih barra... Jien hier-  
ġa. (*Toħroġ b'ġirja*).
- Ġan Felić:** (*Isejjaħ*): Karolin... Karolin...
- Sofie:** Mamà... mamà...
- Ġamri:** Dik terġa' tiġi, tibzax. Sadattant jien sejjer ir-raħal għax  
lil marti hallejtha tistennieni. Kont għidtilha li l-lum  
għandi niġbor hwejġi u mmur norqod id-dar. Ir-rizq lil  
kullhadd, l-iktar lis-Sinjurina Sofie u lill-għarus tagħha u  
s-Sema jieqaf magħhom.
- Sofie:** Sejjaħ lill-mamà, Ġamri... Ġamr, mur ilhaqha...
- Ġamri:** Dik terġa' tiġi, tibzax... Araha ġejja, wiċċha aħmar nar...  
Jiena sejjer. Sinjuri, nerga' narakom, u s-Sema jkompli  
ma' kullhadd. Ghada tarawni l-villa ta' Hal Balzan u l-ew-  
wel ma nagħmel, Sur Baruni, niżborlok is-siġar tal-laring.  
(*Joħroġ*).
- Ġervażju:** (*Jaqra*). Il-lum, 25 ta' Jannar, 1954.
- Sofie:** Nistennew il-mamà...
- Karolina:** (*Tinstama' tgħajjat minn ġewwa*). Jien ismi ma rridux  
isemmih...
- Ġervażju:** Il-lum, 25 ta' Jannar, 1954. Fil-Belt Valletta. Hawnhekk  
quddiemi... hawnhekk quddiemi...
- Sofie:** Ġejja... ġejja...
- Ġervażju:** Hawnhekk quddiemi, Ġervażju Casha, Nutar Pubbliku,  
jidhru l-miżżewġin Ġan Felić Triganza, bin il-mejjet Indri,  
u martu, is-Sinjura Karo...
- Karolina:** (*Tidhol, wiċċha aħmar nar, b'idha l-leminija merfugħa 'l  
fuq, bis-saba' l-werrej ma' wiċċ Ġervażju... Trid tittel-  
lem. Jinstama' bħal għagħa ta' Iss... Iss... Iss...*)
- Ġervażju:** (*Jissokta jaqra*). Hawnhekk quddiemi, martu s-Sinjura  
Karolina...

SIPARJU



## KOTBA LI RĊEVEJNA GĦAL-LIBRERIJA

Ir-Rużarju — Xandir ta' Kultura Dumnikana. Vol. XVI — April-  
Ġunju, 1964. No. 1; Lulju-Settembru, 1964.

## JIENA

Ta' NORBERT M. DEGABRIELE, O. CARM

Bonum est confiteri Domino.

(Ps. 91, v. 1)

Kull meta b'hsieb, Mulej, nittajjar fejnek,  
 U lura mmur fil-bidu tal-holqien,  
 Int dlonk turini mħabbtek, li mill-ewwel  
 Żrajt fija l-ghanja u sirt dak li jien.

\* \* \*

Li kieku kont Rancisa, li ġhalkemm sbejha,  
 Mizrugħa w'hedha f'rokna ġewwa ġnien,  
 Kont naghzel lehen ħelu u bih ingħanni  
 Il-ghanja siekta, ghanja għall-ilwien.

Li kieku ħlaqtni r-Riħ, u tajtni rajja  
 Biex naghgen jien il-ghamla ta' kull fewġa,  
 Kont noħroġ fuq il-baħar b'lehen ħlejjju,  
 U noqġhod nimbex b'nifsi lil kull mewġa.

U kieku għamiltni Għasfur tal-Bejta ckejken,  
 Hallejtni ntir u naghzel ghanja bnina,  
 Ma kontx nistrieħ sakemm nitgħallem l-ghanja  
 Li nserrah biha ħafna qlub irzina.

\* \* \*

'Mma le, Mulej! Għax rajt mill-ewwel fija  
 Se jsibu qabar ħsus mill-kbar bla heda,  
 Għażiltha Int il-ghanja minn ta' ħajti:  
 Għalhekk għamiltni Bniedem u Poeta.

# VARIA ATQUE BREVIORA

## IL-KELMA "VAVALOR"

Ta' A. CREMONA

Il-*valolor* huwa bhal sarvetta li jitqiegħed taħt geddum it-trabi biex il-libsa ma tiċċappasx bil-lgħab minn ħalqhom meta jixorbu l-ħalib jew xi ikel ieħor.

Il-kelma *valolor* ġejja mill-kelmiet Sqallin *valora* jew *valoru* (A. Traina, V. Nicotra, Ed. Nicotra d'Urso). F'xi bnadi ta' Sqallija flokhom isemmghu l-kelmiet *bavalora babiola, baviola, vaviola*. L-lsqalli mill-banda l-oħra ħa dawn il-kelmiet mill-kelma *bavaglio-lo*, forma djalettali Toskana minn kelma oħra Taljana qadima *baviolo*. Qabel il-Franċiż: *baverette*, il-Venezjan: *bavaro* (minn *bavariolo*). Fihom naraw, bhal fil-Malti, il-bidla tal-labjali *b f'v* u tal-likwidi *l f'r*.

## IL-KELMA "ĊIPPIDODU"

Ta' A. CREMONA

Il-Ċippidodu għandu għamla ta' żugraga ċkejna b'erbat uċuh bhal dadu, li bih min idawru jista' jirbaħ jew jitlef flus jew oġġett. L-erbat uċuh huma immarkati b'ittri; fuq ġenb wieħed l-ittra *P* (*pone*, li tfisser *qiegħed* flus), fuq ġenb ieħor l-ittra *N* (*nihil*, li tfisser *xejn*), fuq it-tielet ġenb l-ittra *A* (*accipe*, li tfisser *ħu*, u fuq ir-raba' l-ittra *T* (*totum*, li tfisser *kollox*—rebħ tal-flus kollha jew oġġett).

Il-kelma Maltija *Ċippidodu* ġejja mill-kelma Taljana *Accipitoto*, meħuda miż-żewġ kelmiet Latini: *Accipe totum* li jfissru *ħu kollox*, (*iġbor il-flus kollha li rbaħt*). Il-Malti seta', madankollu, ħa l-kelma mill-lsqalli, u mhux direttament mit-Taljan.

Bil-Ingliż il-loġħba taċ-*Ċippidodu* titfisser bil-kelma *Teetotum*, magħmula minn *T-totum*.

## KLIEM MALTI MHUX MAGHRUF

Ta' GINO MUSCAT AZZOPARDI

Sejrin ingħibu hawn taħt sensiela ta' kliem Malti li ahna għarna minn għand bosta kaċċaturi u nassaba. Dan il-kliem s'issa għadu ma deher f'ebda vokabularju u huwa kliem li jużaw in-nassaba bejniethom biex juru kif iġħajtu xi għasafar:

L-apparell iżerżer  
il-bibla ttaqtaq



il-birwina tpétpet  
 ll-fellus ičejjaq  
 ll-gardell iżepżep  
 ll-gamiema tparpar  
 ll-ğojjin igegğegğ  
 ll-malvizz izekzek  
 L-ortulan ipaqpap  
 ll-pespus ipespes  
 ll-pitirros ifaqqa'  
 ll-pluviera tgerwel  
 ls-serduk jidden  
 L-isponsun ipenpen jew ivenven  
 ls-summiena ttaqtaq jew tğħanni  
 ls-summiena tkerker  
 lt-tellerita tgorr  
 lt-tigieğa tqaqi  
 L-ğhasfur taż-żebbuğ izekzek  
 ll-verđun iterter jew iweğweğ jew ighežžež.  
 ll-kanarin l-ewwel ipejjes, wara jiversja, imbagħad iğħanni jew ikanti.  
 Min jaf iżjed iżidhom u jibğħathom lilna.

#### NOTA EDITORJALI

Ma' din il-lista interessanti ta' frażijiet b'verbi onomatopejċi wieħed jista' jżid oħrajn li jfissru l-lehen ta' annimali oħra, barra minn tjur. bħalma huma ta' *ziemel iżher*, (*zeher* — *to neigh* bl-Ingliż, *nitrare* bit-Taljan); ta' *kelb jinbaħ* (*nebaħ* — *to bark* bl-Ingliż, *abbaiare*, *latrare* bit-Taljan); ta' *ħmar jinħaq* (*maħaq* — *to bray* bl-Ingliż, *ragliare* bit-Taljan); ta' *gattus inewwaħ* (*newwaħ* — *to mew* bl-Ingliż, *miagolare* bit-Talian).

Il-verb *taqtaq*, *itaqtaq*, barra dak li hu msemmi fil-lista, jingħad ukoll għall-kalandra, u għal xi għasfur ieħor. Hekk ukoll il-verb *qaqa*, *jqaqi*, li flimkien ma' *itaqtaq* (*to croak* bl-Ingliż, *gracidare* bit-Taljan) jingħadu għal lehen il-ğħural u l-wiżż, filwaqt li l-verbi *garrare*, Taljani, (*to warble* bl-Ingliż), u *cinquettare*, Taljan, (*to chirp* bl-Ingliż) jingħadu aktarx, il-wieħed għall-ğhasafar kollha, fil-Malti bil-kelma ġenerika *ğħanna*, *iğħanni*, u l-oħra għall-ğhasafar kollha li ma jğħannux fit-tul, fil-Malti bil-kelma Maltija *čejjaq*, *ičejjaq*.

Il-Malti huwa mbagħad nieqes minn xi verbi li f'isla oħra jfissru l-lehen ta' xi annimali oħra, bħalma nsibuhom fl-Ingliż u fit-Taljan. Fost dawn ta' min isemmi dawn il-verbi: *to bleat* fl-Ingliż, *belare* fit-Taljan, għal lehen il-mogħoż u n-nğħağ; *to grunt* fl-Ingliż, *grugnire* fit-Taljan, għal lehen il-ğżiqqeż; *to bellow* fl-Ingliż, *muggire* jew *muggħiare* fit-Taljan għal lehen il-ğniedes u baqar; *to velp* fl-Ingliż, *mugolari* fit-Taljan għal lehen il-klieb meta jğħajtu b'lehen ta' bikja għal sidhom; *to growl*, *to snarl*, fl-Ingliż, *ringħiare* fit-Taljan, li jingħadu għal lehen il-klieb meta xi hadd jinbixhom u jheddu li se jidmu billi jikxfu snienhom.

## IL-KELMIET "HAMALLU" U "POLIKARJA" FIL-MALTI

Ta' Ġ. GALEA

Dawn iż-żewġ kelmiet spiss jinstemgħu f'halq il-Maltin. L-ewwel waħda biex ifissru bniedem goff, bla manieri u ma jafx iġib ruħu; it-tieni kelma jinqdedw biha meta jitkellmu dwar xi raġel imqarqaċ, fuq tiegħu u jhobb juri ruħu. "Dak raġel ħamallu"! jew "Dak żaġħżuġħ polikarja!" tisma' min iġhid.

Dawn iż-żewġ termini huma kelmiet barranin li daħlu fil-Malti, l-ewwel waħda mit-Turkija, l-oħra mill-Greċja.

Ġhal mijiet ta' snin, il-Maltin kellhom ħafna x'jaqsmu ma' dawk iż-żewġ pajjiżi. Fi żmien il-Kavaleri u qabel, il-Maltin u t-Torok kienu jitqabdu kull fejn jiltaqgħu u ħafna kienu jgħaddu xi żmien ilsiera ta' xulxin; imbagħad wara li l-Kavaleri ħallew il-Gżira tagħna, iż-żewġ azzjonijiet qorbu lejn xulxin u fetħu negozji bejniethom. In-nies taġħna kellhom ukoll kummerċ kbir mal-Greċja, u fi żmien il-qluġħ il-Port taġħna kien mimli bi skejjen Griegi u Torok. Bis-saħħa ta' dawk il-kuntatti u r-relazzjonijiet kummerċjali, dawn iż-żewġ kelmiet daħlu fl-ilsien taġħna.

Dawn iż-żewġ siltiet li ġejjin jixhdu n-nisel tal-kelmiet "Ħamallu" u "Polikarja" u juru li fil-Malti baqgħu bl-istess tifsira li kellhom fl-ilsien oriġinali taġħhom. "... we walked slowly down the steep cobbled incline of the Grand Rue di Pera in Constantinople, crowded and noisy... Levantines and young Turkish civilians... swarming throng of pedestrians, *hamals*, or porters carrying incredible loads of luggage and furniture on their backs...". ("*Victorian Gallery*" by M. Buchanan published by Cassell & Co. Ltd., London 1956 Page 96).

"... a tour of northern Greece. There the men of the mountains, thin, nervous, silent men, were called *Polikars*, "the brave ones". Half patriots, half bandits, these Polikars had fought valiantly...". (*The Fabulous Originals* by Irving Wallace published by Longmans, Green & Co., London and New York, 1955, Page 97).

---

### 'DESIDERATA'

Kollezzjonist jixtri: Manuskritti; ittri; kotba awtografati; ritratti; films (negativi jew ċine); ilħna rekordjati ("tape recordings"), ta' kittieba Maltin, l-aktar ta' Kittieba tal-Malti.

Ikteb lil: A.A.M., 88, Triq Santa Luċija, Valletta, (C. 21300).

# LISTA KRONOLOĠIKA TAL-POEZIJI

## TA' DUN KARM (Psaila)

### Ippubblikati f'Rivisti, Ġurnali u Kotba

#### Miġburin minn A. Cremona

Nagħlqu din il-Lista b'dawn il-Poeziji li s'issa ma rnexxilniex insibu fejn kienu ippubblikati. Jekk xi hadd mill-qarrejja jista' jagħtina xi dawl fuq il-pubblikazzjonijiet taġhom inkunu nafuhulu.

Isem tal-Poezija	Data tal-pubblikazzjoni
221. Acta Catholica	9/2/1940
222. Lil Santa Tereza ta' Gesù Tarbija	1/10/1940
223. Kwiekeb	19/10/1940
224. Tislma lil Marija Immakulata min-Nies ta' Bormla	1/9/1941
225. Lil Marija Immakulata	3/2/1942
226. Issa Nafu xi Haġa — Wara l-Laqgħa fuq il-Fruntiera	1/7/1942
227. Issa l-Waqt — Talba lill-Bambina Marija	3/9/1942
228. Xewqa	29/10/1942
229. Lil Malta	11/11/1942
230. Lil Dun Guzepp Gonzi fil-Ġublew Tiegħu tal-Fidda	24/11/1942
231. Lil Malta — Wara l-Ġieħ tal-G.C.	4/12/1942
232. Lil San Filippu ta' Aggira	12/4/1943
233. Le Qatt Ma Ninsa	9/5/1943
234. Innu lil San Guzepp	8/12/1944
235. Pulchra Ut Luna	8/12/1944
236. Lil Sant'Anjeze	1944
237. Ghidtilna Kelma	1944
238. Lil Missierna San Pawl	19/2/1945
239. Innu Popolari lil San Ġorġ	22/3/1945
240. Innu lill-Madonna Kewkba tal-Baħar	_____
241. Lill-Beata Imelda. Maqlub bil-Malti mil-Latin ta' Mons. Biagio Verghetti	_____
242. Innu lil San Lawrenz	_____



# RECENSJONIJIET

“MUFTIEH ĠDID”, Patri Lett. D. Mintoff, O.F.M., Lux Press, Malta, 1963, paġni 50.

Dan ix-xogħol li hu iddedikat “Lit-Tfal u Zgħażaġh li Għallimt”, għandu kelmtejn qabel tal-Onor. Ministru ta’ l-Edukazzjoni ta’ Malta, l-Onor. Antonio Paris, M.D., M.L.A. L-Awtur ma tkellem xejn dwar ix-xogħol tiegħu.

L-Onor. Ministru Paris fakkar fil-kelmtejn tiegħu kemm il-ktieb u kemm il-kittieb, meta stgarr: “Dana l-‘key-handbook’ ma jstax jonqos li ma jkunx ta’ utilità kbira bħal konsultazzjoni speċjalment għat-teachers tal-Malti. Anki għax-xogħol ta’ dan il-ktieb Patri Dijonisijs dhal b’dik l-attenzjoni u b’dik is-serjetà li huwa dejjem wera fil-produzzjonijiet letterarji tiegħu”.

Li l-Onor. Ministru Paris tkellem kif tkellem, għogobni. Ma jidhirlix illi għandna nifhmu l-kliem tiegħu bħala “tit tifhir u barra bid-daqq. Meta Ministru ta’ l-Edukazzjoni jilqa’ xogħol, jidhirlu għandna nqisu għemilu: aktar u aktar meta jkun Ministru ta’ l-Edukazzjoni ta’ Partit illi fl-imghoddi kellu sehem kbir hafna fit-taħbila tal-‘Lingwa’, kwistjoni li firdet il-Partiti u lil Malta. U aktar u aktar għandna nqisu l-merħba ta’ l-Onor. Ministru Paris meta, ma nlaqalquhiex, hawn nies li kienu jew jista’ jkun li għadhom iħarsu biċ-ċiera lejn l-Ilsien Malti. Jidhirlu illi l-Onor. Ministru Paris wera li jaf jagħżel, bħala Malti, bejn x’inhu xieraq u x’mhux fil-Pulitka, meta kiteb dawk il-kelmtejn hekk sbieħ b’dahla għall-ktieb, “Muftieh Ġdid”. Aktar u aktar inhoxx għandi nifhmu lill-Onor. Ministru Paris meta ngib quddiem għajnejja illi l-Awtur jiġi hu l-Onor. D. Mintoff, Kap ta’ l-Oppożizzjoni u tal-Partit Laburista Malti, bħalissa l-Partit ‘għadu’ tal-Partit Nazzjonalista.

Jekk kien hemm nies prominenti li ma għarfux il-htieġa li l-kotra tkun taf tikteb, taqra u tfehem ruħha bil-Malti—Lsien Malti mibni fuq sisien grammatikali illi jixirgulu—kien hemm oħrajn xejn anqas magħrufin illi, waqt li habbew u rawmu l-Ilsien Taljan, deħrilhom fejn joqgħod il-Malti ma joqgħod hadd u xejn. Jekk hawn hafna xjuħ professjonisti illi jiftakru lil Gużè Muscat Azzopardi bħala Eżaminatur tat-Taljan, hekk ukoll jiftakruh bħala l-ewwel President tal-Għaqda tal-Kittieba tal-Malti.

Minn dawk il-jiem, mgħoddija tat-taħbila tal-‘Lingwa’ għal-lum, għadda ż-żmien. Wasal il-jum meta l-ortografija tal-“Għaqda” kellha wkoll tidher fuq il-paġni tal-gazzetti politiċi wkoll. Għadni niftakar dawk il-jiem meta qorob it-twelid ta’ “Malta Tagħna” (qabel it-tilwima bejn iż-żewġ friegħi tal-Partit Nazzjonalista). Xi studenti universitarji li kellhom f’idhom ix-xogħol sirt nafhom u niftakar tkellimna dwar l-imghoddi u dwar il-jiem il-ġodda. Biex infiehem illi mhux biss ingħid bil-kliem biss iżda nuri bl-għemil illi tassew fraht b’dak li kien sa jsir, dhalt nagħti daqqa t’id u hadt is-sabar noqgħod norqom kelmtejn aktarx fit-tul li kont ktibt dwar Dante. Hsiebi kien li “x-xjuħ Nazzjonalisti” ma kellhomx għal fejn jibzgu li min jaf il-Malti sa jħares bil-ikrah lejn il-kultura Taljana, u wkoll illi titkellem dwar letterati Taljani bil-Malti jinhass tajjeb daqs b’kull ilsien ieħor. Il-lum, wara dawn is-snin, kelli nfehem għaliex ismi jinsab imniżżel fil-harġiet bikrin ta’ “Malta Tagħna”. U ftiit żmien wara, l-aħħar gazzetta miktuba b’ortografija ta’ żmien it-

taħbila tal-*'Lingwa'*, waqfet. Il-lum, "*Il-Poplu*" jinkiteb b'ortografija Maltija.

Għalhekk, intenni, fraħt meta grajt x'kiteb l-Onor. Ministru Paris fil-*"Muftieħ Gdid"*. U fraħt aktar meta fhimt li l-Onor. Ministru tkel-*l*em hekk tajjeb dwar biċċa xogħol li l-ghan tagħha nifhimha li hi biex trawwem iżjed u aħjar it-tagħlim ta' l-Ilsien Malti, għax kif hu stqarr: "*Bhala Ministru ta' l-Edukazzjoni għandi pjaċir nagħmel dawn il-kelmejtn ta' dħul għal dana l-ktieb ġdid... Kotba oħra tal-metodoloġija għat-tagħlim tal-Malti ma nafx li għandna u għalhekk dan il-ktieb li ġej minn Surmast tal-Malti ta' l-esperjenza bħal Patri Dijonisju ma jistax ma jkunx ta' valur. Jiena żgur i dan il-ktieb ikollu s-suċċess li jimmeritah. Din hi x-xewqa mill-qalb li jiena nagħmel lill-Awtur"*. Kliem bħal dan għandu jilqghu minn qalbu kulhadd.

Jidhirli xieraq insemmi dan kollu dwar il-kliem u l-għemil tal-Onor. Ministru A. Paris, iżjed meta dal-aħħar l-Onor. Ministru ta' l-Edukazzjoni tal-Gvern Taljan għaraf il-ħrara li l-Onor. Ministru Paris wera lejn l-Ilsien Taljan, billi taħ midalja tad-deheb. U l-Gvern Taljan għadu kemm ta b'xejn tnax-il elf ktieb bit-Taljan sabiex it-tifel Malti jkun jista' jsiċ ktieb bit-Taljan li jkun jista' jaqdi halli jifhem l-Ilsien Taljan aħjar. Wara kollox, haħna huma t-tfal — u wkoll il-kbar — Maltin illi jkunu jixtiequ jifhem sew x'ifisser l-kliem Taljan li jisingħu fil-programmi tat-televiżjoni tar-R.A.L., illi f'Malta naqbduhom tajjeb. Barra dan, l-Onor. Ministru Paris fetah il-bieb fl-iskejjel Primarji għall-istudju tat-Taljan — u wkoll tal-Franċiż — għal dawk it-tfal tal-klassijiet il-kbar illi jkunu jixtiequ jkunu jafu tagħrif dwa'u. Fil-Kamra l-Onor. Ministru Paris għaraf illi jekk qed tingħata harsa helwa lejn l-Ilsien Taljan, dan qed isir minħabba r-rabtiet kulturali tradizzjonali li hemm bejn Malta u l-Ewropa, l-iżjed mal-ġara tagħha n-naħa tat-tramuntana, Sqallija u l-Italja.

Mela għalhekk l-għemil tal-Onor. Ministru A. Paris, meta ta *"Merħba Bik"* lill-ktieb *"Muftieħ G.d."*, għandna għax il-koll nagħtuh il-ġieħ kollu li haqu. Ikun xieraq jekk il-għemil tal-Onor. Ministru jkun ifisser il-għarfien, darba għal dejjem, għal dak kollu li jistħogħlu l-Ilsien Malti. Meta bniedem politku jwegġaħ is-sewwa magħruf, ma jkun jagħmel xejn għajr juri rġulija. Kull bniedem ta' rieda tajba ma għandux għax jagħ-*ż*el li jifhem mgħawweġ jew jagħ*ż*el li jagħgen il-ħsieb ta' għajru għajr f'dak li hu xieraq.

Jekk int jidhirlek illi l-għemil tal-Onor. Ministru ta' l-Edukazzjoni wezintu u tkellimt fuqu qatigħ, ma għandix għax noqgħod inlaqlaħa: xieraq fuq li xieraq li nagħmel dak li għamilt. Il-kelma ta' l-aħħar hi din: j'Alla naraw il-kotba li fuq il-qxura jħabbu: "*Għajnu ta' min iġħallem il-Malti*", milqugħa bħalma laqagħhom tajjeb l-Onor. Ministru A. Paris fix-xogħol "*Muftieħ Gdid*" ta' Patri Lett. D. Mintoff.

Niġi għall-ktieb innifsu.

Min qiegħed jistenni illi ħsiebi mhux se jkun għajr ħlief tifhir, billi hawn min jidhirli illi f'Malta dawk tal-*'Malti'* huma ġemgħa li wieħed iwiežen lill-ieħor jew li kittieb ifaħħar lill-ieħor, sa jiqarra. Dak li hu minnu stqarrejtu u fi ħsiebni nibqa' nistqarru.

Qabel kollox, u għal dar. ma jien ħsiebni noqgħod inġhid għax u għal biex, irrid inġhidu *"Prosit"* lill-Awtur, għax hinu u għaqlu haddimhom b'riżq għan xieraq u wtieqi għall-kultura Maltija. Għall-Bennejja dejjem kelma li tqawwi l-qalb għandi.

Ix-xogħol "*Muftieħ Gdid*" mhux qallibtu iżda tajtu għaqli jien u naqrah. Jekk għall-ħsieb ta' l-Awtur għandi "*Prosit*", iżda ma naqbilx miegħu għal bosta hwejjeġ.

L-ewwelnett, f'xogħol bħa dan stennejt insib għiltijiet ta' l-istampa bil-wisq anqas milli sibt. L-għadd ta' għiltijiet ta' l-istampa, li wara kollox jidhru bħala ortografija zoppa, idejqu u jfuklu.

Ma nistax naqbel mat-tahlit ta' Ingliz u Malti kif l-Awtur ifiehem ruhu mal-garrejja, bhallikieku l-Ingliz u l-Malti kienu wiehed. Daqqiet issib l-Ingliz bhala l-ilsien ewlieni u daqqiet il-Malti. Barra dan, l-Awtur jingeda wisq darbi b'termini tekniċi li jhallihom bl-Ingliz, bhallikieku l-Malti ma jistax jaqdih fi hsiebu. Ladarba l-Awtur sa jagħmel xogħol bil-Malti, jidhri illi l-ewwel il-Malti. Inhoss illi l-Awtur kellu gēmgħa ta' noti illi qdewh' jew qed jaqduh fix-xogħol ta' tagħlim u stampahom biex jaqsam ma' haddiehor il-metodu magħżul għal qalbu. Hsieb tajjeb dan, iżda notamenti jridu jittlahhmu u jilbsu libsa illi l-qarrej ma għandux għalfejn jipprova jifhem x'irid iġhid l-Awtur. Għaldaqshekk, ma nistax naqbel ma kif hu mibni li 'scheme of work'.

L-Awtur jingeda b'termini tekniċi bħal, 'look and say method', 'phonic drill' u 'phonic method', illi kien ikun aħjar kieku l-Awtur qal hu sewwa sew x'jifhem bihom u kif iridhom jinftiehem b'riżq it-tagħlim tal-Malti.

Ma nafx kemm huma l-għalliema li jistgħu jaqblu għajnejhom magħluqa ma' xi whud mit-twissijiet li jagħti l-Awtur lill-għalliema ta' kif imexxu xogħolhom. Nġhidu aħna taħt ir-ras, 'Dictation', l-Awtur iwissi: "Wara hallihom jikkoreġu x-xogħol ta' xulxin". Ma nafx jekk l-Awtur qatt ra xi għalliema fi skola jwettqu dit-twissija, iżda fi skola Primarja għalliem li jobdi din it-twissija aktarx li jaqa' biex jagħmilha ta' pulizija, maġistrat, jew jitlef hinu u wkoll tal-klassi. Kont naqbel aktar ma' l-Awtur kieku qagħad għajnejh miftuha li ma jaqsx teorija bhallikieku vangelu.

Xtaqt illi kieku l-Awtur nesa għal kollox kif ifisser ruhu l-Ingliz, u mhux iħalli l-kelma Maltija tintilef, bħalma: "It-teacher għandu jimxi bil-mod iżda żgur" (p. 23); jew "Hawnhekk tidher il-ħtieġa tal-preparazzjoni vicina" (p. 27). Ukoll, ġieli xtaqt li l-Awtur jfiehmed ruhu aħjar xi jkun irid iġhid sewwa u għal min jew għal x'hiex irid iġhid, bħalma: "Imma hu jrid jithejja sewwa" (p. 24).

Mhux hsiebi noqgħod insib x'ingħid iżjed, h'ief li stennejt l-Awtur iġhid kelmetejn hu f'xogħol ta' dil-għamla biex jfiehmed għal min u kif inhu maħsub ix-xogħol tiegħu.

L-Awtur għamel sew li ntafa' għal biċċa xogħol ta' dil-għamla. Xogħol bħal dan mhix biċċa xogħol hafifa. Hu xogħol li għandu tifsir kbir, u għalhekk jidhri xi xieraq wiehed iraqqaq fuq li iraqqaq.

Jagħmel sew l-Awtur jekk jissokta jagħti hinu u għaqlu b'riżq il-Malti. Nixtieqlu minn qalpi l-aqwa riżq tajjeb.

Anton Agius Muscat.

## INFAKKRU

Min jixtieq li ssirlu recensjoni f'"IL-MALTI" fuq xi pubblikazzjoni nfakkruh li għandu jibgħat kopja tal-pubblikazzjoni tiegħu għal-Librerija tal-Għaqda barra dik li jkun joghġbu jipprezenta personalment lil xi membri uffiċjali tal-GHAQDA.

**“LA MARINA MALTESE DAL MEDIO EVO ALL'EPOCA MODERNA”**  
ta' A. Cremona, D. Litt.

Estratt mill-“Journal of Maltese Studies” No. 2, 1964. Printed at the Malta University Press — 1964. Paġ. 20.

Dan hu studju tajjeb u ta' fejda għal dawk li jinteressaw ruħhom fil-kitba dwar sugġetti tekniċi: bil-Malti. L-awtur bil-għaċal u bis-sengħa, gábar tagħrif dwar il-bóejjeé tal-baħar u fisser il-għamla, il-bini, l-użu l-armor u rqaqat óhra, u frq kollox ta t-terminologija ezatta bit-Taljan u bil-Malti ta' kull għamla ta' bastimenti u ta' kull haġa li għandha x'taqsam magħhom.

L-awtur fetáħ din il-kitba tiegħu bi storja qasira tal-kummeré marítimu fil-Mediterran u bis-sehem li kellha Malta f'dak il-kummeré; hu fisser għaliex din il-Gzira tagħna kienet mill-ewwel zminijiet il-qofol tas-safar fil-Baħar Gewwien, u semma l-aqwa grajjet u l-eqqel battalji fuq il-baħar li b'xi mod jew iéhor, messew lil din il-Gzira tagħna, u baqa' sejjer sa dan iż-żmien li aħna fih bit-taqlib fit-teknika, fin-navigazzjoni u fl-istrategija li qegħdin naraw issa.

Is-Sur Cremona jidher l. dam jaħdem hafna biex hassel u gábar dan it-tagħlim u t-tagħrif kollu, u wieħed jista' jahseb li din il-hidma tiegħu swielu bosta tiftix u stharrig f'kotba fuq in-navigazzjoni godma u gódda. Jidher ukoll li hu qagħad bis-sabar kollu jlaqqat kull tagħrif minn fomm il-baħħara u n-nies tax-xatt u dawk li jaħdmu fil-bini u fit-tiswiġa tal-bastimenti, għax hafna mill-informazzjoni li fih dan il-ktejjeb, hi ta' xejra teknika li jaħna dawk biss li huma mharrġa fis-sengħa tal-baħar.

Dan it-tagħrif li gábar Dr. Cremona kien għadu gatt ma deher fi ktieb għalih u fuq kollox hu ta' htejga kbira; is-siwi ta' dan it-tagħrif iktar jikber aktar ma jghadici z-żmien, l-ewwelnett għax bhalmá ktieb l-awtur, is-sengħa tal-baħar jiegħda tiehu xejra gđida u titbiegħed mill-għamliet tradizzjonali u folkloristiċi tagħha, bir-riżultat li dawk il-bóejjeé tal-baħar godma bl-armor u bl-attrezzamenti tagħhom, qegħdin kulma jmur jintesew; imbagħad weħed għandu wkoll iqis din il-kitba bhala għajn ta' tagħrif għal dawk kollha li jixtiequ jitgħallmu jew jiktbu dwar bastimenti godma u moderni, l-istruttura tagħhom u n-nies li jbaħħru fuqhom. Għalhekk din il-kitba titqies bhala studju dokumentarju, essen-zjali għall-kultura Maltija.

Il-ktejjeb għogħbna kollu mill-bidu sa l-aħħar, iżda l-aktar li laqatna huma l-listi bit-Taljan u bil-Malti ta' bastimenti li jivvjaggaw fil-Mediterran, dawk li kienu nume-ruzi fiż-żminijiet imbiegħda, kif ukoll dawk li bdew jidhru fl-aħħar zewġ sekuli. Dawn huma listi bil-għaċal, kompliti kemm jista' jkun u ta' siwi ábir; huma dokumentarji kif ukoll utilitarji u tajbin bhala riferenza. Ma nafux kif l-awtur meta semma l-bastimenti godma, ma itakarx fil-feluka, dik il-biċċa tal-baħar tant komuni fil-Mediterran li saħansitra Dumas semma wieħed mir-rumanzi tiegħu għaliha, “*Il-Feluka*”.

L-appendiċi dwar in-nomenklatura Taljana u Maltija ta' l-attrezza-menti u l-aċċessorji tal-bastimenti hi mudell ta' riċerki bil-għaċal u bitalent. L-awtur fir-riċerki tiegħu wera kapacità u deskriminazzjoni, hu għażel biss dak li jghodd għas-sugġett tiegħu u li jeħtieġ għall-qarrej; hu ma għamlix bhál hafna li jikkupjaw dak kollu li jigi għal idejhom bla ma jsaffu l-meħtieġ minn dak li ma jiswiex għal dak li jkunu jiktbu fuqu.

Biex dan l-istudju jkun komplít għal kollox, l-awtur gieb ukoll mudell jew figura tal-bastiment u dgħajsa bil-listi ta' l-ismijiet Taljani u

Maltin halli l-qarrej jara b'ghajnejh il-ħaġa li jaqra fuqha.

Għal din il-bieċa xogħol li swietlu mhux ftit taħbil il-moħħ u stħar-rig, l-awtur haqqu kull tifhir u nixtiequ ragħmlulu l-kuragg biex jis-sokta jagħni l-glossarju Malti bħalma għamel b'dan il-ktieb. Prosit!

G.

### "X'GHADDA MINNI FL-EWWEL GWERRA DINIJA" u "MY LETTERS FROM THE FRONT" ta' Monsinjur Dun Edgar Salomone

H.C.F. Lux Press, Malta, 1964.

Il-Monsinjur Salamone għamel haġa sewwa meta kiteb dawn iż-żewġ kotba fuq dak li għadha minn għalih fi żmien l-Ewwel Gwerra Dinija, u ahna żguri li l-qarrejja kollha jiehdu pjaċir b'dawn iż-żewġ kotba kemm bhala grajja ta' dik il-gwerra, u kemm bhala dokument tal-hajja avvintaruża ta' Dun Edgar.

L-Ewwel Gwerra Kbira issa tbiegħdet hafna u ftit huma dawk li jiftakru dak iż-żmien ta' gilla u qirda li bakem fuq l-Ewropa u laqat ukoll lill-Gżira tagħna. Hafna Maltin kienu fl-armati ta' l-art u tal-baħar u servew fiz-zoni tal-battalji. Bosta daħlu fil-"Labour Corps" u marru Salonika u oħrajn kienu l-Mesopotamja u l-pajjiżi l-oħra tal-Lvant Qrib. F'din il-kitba il-qarrej jiehu idea tal-fidma tas-servizz kif garrabhom Fizzjal Malti li kellu r-rank ta' Kaptan Kappillan.

Dun Edgar mhux bniedem li jagħmel biss dak li għandu jagħmel u ma jimpurtah minn xejn iżjed, iżda hu wiehed li jinteressa ruhu fix-xogħol tiegħu, jaqdi dmiru bi hrara u jipprovz dejjem li jkattar u jkabbar. dak li jindahal għalih. Il-hidma tiegħu hu jbdilha f'missjoni, iseddaqha bl-entuzjażmu tiegħu u jagħniha bil-persunalità tiegħu. Għalhekk hu għamel suċċess kull fejn kien bhala qassis, bhala kappillan u bhala fiz-zjal.

Dawn iż-żewġ kotba huma xhieda tat-taħbit u tat-tħabrik ta' Monsinjur Dun Edgar Salamone fiz-żmien li dam fl-Armata, fejn għamel suċċess u fejn qeda dmiru bhala Ministru t'Alla u bhala Fizzjal tar-Re.

G.

### TWISSIJA EDITORJALI

Xtaqna għal darb'oħra nwissu lill-kontributori ta' kitba f'IL-MALTI biex ma jibagħtux għall-pubblikazzjoni manuskritti ta' proza jew versi li ma jkunux miktubin jew ittajpjati ċari.

Dan l-aħħar waslulna xi artikoli u versi ittajpjati b'tipi mdenssin, bla karattri Maltin jew għallinqas b'ittri Maltin immarkati bil-linka. Din il-ħaġa qiegħda tiswielna hafna xogħol żejjed u telf ta' żmien fir-revizjoni u korrezzjoni tal-manuskritti u bozzi ta' l-istampa. ...

Jiddispaċina ngħarrfu li mil-lum 'il quddiem manuskritti ta' originali għall-istampa li ma jkunux miktubin jew ittajpjati ċar, u skond dak li titlob l-ortografija Maltija, ikollna nwarrbuhom.